

# குறு, சிறு மற்றும் நடுத்தரத் தொழில் நிறுவனங்கள் துறை

கொள்கை விளக்கக்குறிப்பு – 2008-09

## மானியக் கோரிக்கை எண். 44

நமது நாடு மற்றும் மாநிலத்தின் மொத்த உற்பத்தியில் குறு சிறு மற்றும் நடுத்தரத் தொழில் நிறுவனங்கள் குறிப்பிடத்தக்க பங்கு வகிக்கின்றன. இத்துறையின் வளர்ச்சியை துரிதப்படுத்தும் நோக்கில், தனது சிறப்புமிக்க தொழிற் கொள்கைகளால் தமிழ்நாடு முன்னிலை வகிக்கிறது. குறு, சிறு மற்றும் நடுத்தரத்தொழில் நிறுவனங்களுக்கு உரிய பங்களித்து ஒரு வலுவான தொழில் அடித்தளம் அமைப்பதை ஊக்குவிப்பது நமது மாநிலத்தின் சமச்சீரான தொழிற்கொள்கையின் சிறப்பான அம்சங்களுள் ஒன்றாகும். குறு மற்றும் சிறு தொழில் நிறுவனங்கள் நாட்டிலுள்ள மொத்த தொழில் நிறுவனங்களின் எண்ணிக்கையில் 95 சதவீதம் என்ற அளவையும், உற்பத்தியில் 40 சதவீதம், ஏற்றுமதியில் 30 சதவீதம் பங்கையும் வகிக்கிறது என்பதிலிருந்து இத்துறையின் முக்கியத்துவத்தை உணரலாம். தற்போது 5.57 இலட்சம் பதிவு செய்யப்பட்ட குறு மற்றும் சிறு தொழில் நிறுவனங்கள் உள்ளன. இந்நிறுவனங்களின் மொத்த முதலீடு ரூ.19,36,406 இலட்சமாகும். அவை கிட்டத்தட்ட 40 இலட்சம் பேருக்கு வேலைவாய்ப்பு அளிக்கின்றன.

## 2. தொழில் வணிகத் துறை ஆணையரகம்

2.1. தொழில் வணிக ஆணையகம் தமிழ்நாட்டின் குறு, சிறு மற்றும் நடுத்தரத் தொழில் நிறுவனங்களின் வளர்ச்சிக்கு முகமையாக விளங்குகிறது. இவ்வாணையகம் மாநிலத்தின் தொழில் வளர்ச்சிக்கான பல்வேறு திட்டங்களை செயல்படுத்தி வருகிறது.

2.2. தமிழகத்தில் சென்னையைத் தவிர 29 மாவட்டங்களில் மாவட்ட தொழில் மையங்களும் சென்னையில் மண்டல இணை இயக்குநர் அலுவலகமும் செயல்பட்டு வருகின்றன. தொழில் தொடங்க முன்வரும் தொழில் முனைவோர்கள் குறு, சிறு மற்றும் நடுத்தரத் தொழில்களை தொடங்குவதற்குரிய அனைத்து உதவிகளையும் அவை செய்து வருகின்றன. மாவட்ட தொழில் மையங்கள் தொழில் முனைவோர்க்கு தொழில் பிரிவுகளை கண்டறிதல், தொழில் திட்டங்களைத் தயாரித்தல், நிதி நிறுவனங்களிடமிருந்து நிதி உதவிகளை பெற்றுத் தருதல், தொழில் துவங்க அரசின் பல்வேறு துறை சார்ந்த ஒப்புதல் பெற்று அளித்தல் மற்றும் அரசின் மானியங்கள் மற்றும் ஊக்குவிப்பு தொகைகளுக்கு ஒப்பளித்தல் மற்றும் பட்டுவாடா செய்தல் ஆகிய பணிகளை செய்து வருகின்றன.

## 3. குறு, சிறு மற்றும் நடுத்தரத் தொழில் நிறுவனங்கள் மேம்பாட்டுச் சட்டம் – 2006

3.1. சிறு தொழில் நிறுவனங்களின் நீண்ட நாளைய கோரிக்கையை நிறைவேற்றும் முகமாகவும் இத்துறையின் வளர்ச்சியை கவனிக்கும் பொருட்டு வளர்ச்சிப் பணிகளுக்கு சட்ட வடிவம் கொடுக்கும்

வகையிலும் உலக அளவில் சிறு மற்றும் நடுத்தர நிறுவனங்கள் என்று அறியப்படும் இத்துறையின் வளர்ச்சிக்காக மத்திய அரசு குறு, சிறு மற்றும் நடுத்தரத் தொழில் நிறுவனங்கள் மேம்பாட்டுச் சட்டம் 2006ஐ இயற்றியது. இச்சட்டம் சிறு தொழில் துறை என்ற பெயரை குறு, சிறு மற்றும் நடுத்தரத் தொழில் நிறுவனங்கள் என மாற்றி நிறுவன உட்பிரிவிற்கு உரிய முக்கியத்துவம் வழங்கியிருப்பதுடன் நடுத்தரத் தொழில் நிறுவனங்களையும் இப்பிரிவின் கீழ் கொண்டு வந்துள்ளது.

குறு, சிறு மற்றும் நடுத்தரத் தொழில் நிறுவனங்கள் மேம்பாட்டுச் சட்டம் உற்பத்தி நிறுவனங்களை அவற்றின் இயந்திர தளவாடங்களின் மீதான முதலீட்டின் அடிப்படையில் (நிலம் மற்றும் கட்டிட மதிப்பு நீங்கலாக) கீழ்க்கண்டவாறு வகைப்படுத்தி உள்ளது.

குறு நிறுவனங்கள்	ரூ.25 இலட்சம் வரை உள்ளவைகள்
சிறு நிறுவனங்கள்	ரூ.25 இலட்சத்திற்கு மேல் ரூ.5 கோடி வரை உள்ளவைகள்
நடுத்தர நிறுவனங்கள்	ரூ.5 கோடிக்கு மேல் ரூ.10 கோடி வரை உள்ளவைகள்

என்றும், அதே போன்று சேவை நிறுவனங்களை அவற்றின் தளவாடங்களின் மீதான முதலீட்டின் அடிப்படையில் (நிலம் மற்றும் கட்டிட மதிப்பு நீங்கலாக) கீழ்க்கண்டவாறு வகைப்பாடு செய்யப்பட்டுள்ளன.

குறு நிறுவனங்கள்	ரூ.10 இலட்சம் வரையும்
சிறு நிறுவனங்கள்	ரூ.10 இலட்சத்திற்கு மேல் 2 கோடி வரையும்
நடுத்தர நிறுவனங்கள்	ரூ.2 கோடிக்கு மேல் 5 கோடி வரையும்

#### 4. குறு, சிறு மற்றும் நடுத்தரத் தொழில் கொள்கை – 2008

23.1.2008 அன்று சட்டசபையில் ஆளுநர் உரையில் அறிவிக்கப்பட்டவாறு குறு, சிறு மற்றும் நடுத்தரத் தொழில் நிறுவன பிரிவுகளுக்கான தனிப்பட்ட கொள்கையாக குறு, சிறு மற்றும் நடுத்தரத்தொழில் கொள்கை - 2008, மாண்புமிகு முதலமைச்சர் அவர்களால் 22.2.2008 அன்று வெளியிடப்பட்டது.

##### 4.1. தொலை நோக்குப் பார்வை

- தமிழ்நாட்டிலுள்ள குறு, சிறு மற்றும் நடுத்தரத் தொழில் நிறுவனங்களின் போட்டியிடும் திறமையினை அதிகரிக்கச் செய்து அவற்றின் செயல் திறனை படிப்படியாக மேம்படுத்துதல்.
- மதிப்பு கூடுதலை அதிகப்படுத்தவும், விவசாயிகளுக்கு நல்ல வருமானம் கிடைத்திடச் செய்யவும் வேளாண்சார் தொழில்களை ஊக்குவித்தல்.

- குறு, சிறு மற்றும் நடுத்தர தொழில் நிறுவனங்களின் ஆண்டு வளர்ச்சி விகிதத்தை 10 விழுக்காடுக்கும் அதிகமாக உயர்த்த இலக்கு நிர்ணயம் செய்தல்.
- 11 வது ஐந்தாண்டு திட்ட காலத்தில் 10 லட்சம் பேருக்கு நேரடி மற்றும் மறைமுக வேலை வாய்ப்புகளை உருவாக்குதல்.

குறு, சிறு மற்றும் நடுத்தரத் தொழில் கொள்கை 2008ன் சிறப்பம்சங்கள் பின்வருமாறு :-

#### 4.2. உள் கட்டமைப்பு மேம்பாட்டுத் திட்டங்கள்

- மாநிலத்தில் முதன் முதலாக குறுந்தொழில் நிறுவனங்களுக்கு அடுக்குமாடித் தொழிற்பேட்டைகள் நிறுவுதல்.
- தொழிற் கூடங்களுக்கு தாராள தளப்பரப்பளவு குறியீடு (FSI) 1.5 முதல் 1.75 வரையிலும் அடுக்குமாடி தொழிற் கூடங்களுக்கு 2.5 வரையிலும் நிர்ணயம் செய்தல்
- இனிமேல் ஏற்படுத்தப்படும் சிப்காட் நிறுவனத்தின் அனைத்து தொழிற் பேட்டைகளிலும் குறு, சிறு மற்றும் நடுத்தர நிறுவனங்களுக்கு நிலத்தில் 20 விழுக்காடு வரையிலும், சிட்கோ தொழிற்பேட்டைகளில், குறுந்தொழில்களுக்கு நிலத்தில் 30 விழுக்காடு வரையிலும் ஒதுக்கீடு செய்தல்.
- மாநிலத்தில் முதன் முதலாக தனியார் மேம்படுத்தும் தொழிற்பேட்டைகளுக்கு 20 விழுக்காடு, அதிகபட்சம் ஒவ்வொரு தொழிற்பேட்டைக்கும் ரூ.1 கோடி உள் கட்டமைப்பு மானியம்.
- தொழிற்பேட்டைகளிலும் மற்றும் தொழில் ரீதியாக பின் தங்கிய பகுதிகளிலும், நிறுவப்படும் குறு மற்றும் சிறு தொழில் நிறுவனங்களுக்கு முத்திரைக் கட்டணம் மற்றும் பத்திரப் பதிவுத் தொகையில் 50 சதவீதம் தள்ளுபடி.

#### 4.3. மானிய திட்டங்கள்

- அ. மாநிலத்தில் எப்பகுதியிலும் நிறுவப்படும் குறுந்தொழில் (Micro) உற்பத்தி நிறுவனங்களுக்காக மட்டும் என கீழ்க்கண்ட மானிய திட்டங்கள் செயல்படுத்தப்படுகின்றன.
- தகுதியான இயந்திர தளவாடங்களின் மதிப்பீல் 15 விழுக்காடு அதிகபட்சமாக ரூ.3.75 இலட்சம் முதலீட்டு மானியம் வழங்கப்படும்.
  - தொழில் முனைவோர் முறையேடு பகுதி 2க்கு எண் ஒதுக்கீடு செய்யப்பட்ட பின்னர் வணிக ரீதியில் உற்பத்தி தொடங்கிய நாள் அல்லது மின்இணைப்பு பெற்ற நாள் இவற்றில் எது பிந்தியதோ அந்நாளிலிருந்து 36 மாதங்களுக்கு 20 விழுக்காடுகள் குறைந்த அழுத்த மின் மானியம் வழங்கப்படும்.
  - தொழில் முனைவோர் முறையேடு பகுதி 2க்கு எண் ஒதுக்கீடு செய்யப்படும்போது உள்ள இயந்திர தளவாடங்கள் மீது செய்யப்பட்டிருக்கும் முதலீட்டின் மீது முதல் 6 ஆண்டுகளுக்கு செலுத்தப்படும் நிகர மதிப்பு கூட்டுவரிக்கு ஈடான 100 விழுக்காடு மானியம் வழங்கப்படும்.
  - வங்கிகள் மற்றும் நிதி நிறுவனங்களிடமிருந்து கடன் பெறுவதற்காக அடமானம் வைக்கப்பட்ட (அல்லது) பிணையமாக வைக்கப்பட்ட ஆவணங்களை பதிவு செய்வதற்கான முத்திரைக் கட்டணம் செலுத்துவதிலிருந்து விலக்கு அளிக்கப்படும்.

ஆ. தொழில் ரீதியாக பின்தங்கிய வட்டாரங்களில் அமைக்கப்படும் குறு, சிறு மற்றும் நடுத்தர உற்பத்தி நிறுவனங்களுக்கும் மற்றும் மாநிலத்தின் 385 வட்டாரங்களில் அமைக்கப்படும் வேளாண்சார் உற்பத்தி நிறுவனங்களுக்கும் வழங்கப்படும் மானிய திட்டங்கள்.

அரசால் தொழில் வளர்ச்சியில் பின்தங்கிய பகுதிகளாக 251 வட்டாரங்கள் கண்டறியப்பட்டுள்ளன. மேலும் அரசு மற்றும் அரசு முகமைகளான சிப்காட், சிட்கோ ஆகியவை உருவாக்கும் தொழிற்பேட்டைகளும் (சென்னை நகரின் மையப்பகுதியில் இருந்து 50 கிலோமீட்டர் சுற்றளவிற்குள் அமைந்துள்ள தொழிற்பேட்டைகள் தவிர்த்து) தொழில் வளர்ச்சியில் பின்தங்கிய பகுதிகளாக அங்கீகரிக்கப்பட்டு எல்லா குறு, சிறு மற்றும் நடுத்தர உற்பத்தி நிறுவனங்களுக்கும் மற்றும் மாநிலத்தின் 385 வட்டாரங்களில் அமைக்கப்படும் வேளாண்சார் நிறுவனங்களும் கீழ்க்கண்ட மானிய உதவி திட்டங்களின் கீழ் பயன்பெற தகுதியுடையனவாகும்.

- தகுதியான இயந்திர தளவாடங்களின் மதிப்பில் 15 விழுக்காடு, அதிகபட்சமாக ரூ.30 இலட்சம் முதலீட்டு மானியமாக வழங்கப்படும்.
- உற்பத்தி தொடங்கிய 5 ஆண்டுகளில் மூன்று ஆண்டுகள், குறைந்தபட்சம் 25 வேலையாட்களை பணியில் ஈடுபடுத்தும் நிறுவனங்களுக்கு அவற்றின் தகுதியான இயந்திர தளவாடங்களின் மீதான முதலீட்டின் 5 விழுக்காடு, அதிகபட்சம் ரூ.5 இலட்சம் கூடுதல் முதலீட்டு மானியம் வழங்கப்படும்.
- மகளிர், பட்டியலிடப்பட்ட இனம் / பட்டியலிடப்பட்ட பழங்குடியினர், உடல்உணமுற்றோர் மற்றும் அரவானிகள் ஆகியோர் தொழில் முனைவோராக இருக்கும் நேர்வுகளில் அவற்றின் தகுதியான இயந்திர தளவாடங்களின் மீதான முதலீட்டின் 5 விழுக்காடு, அதிகபட்சம் ரூ.2 இலட்சம், கூடுதல் முதலீட்டு மானியம் வழங்கப்படும்.
- மாசற்ற மற்றும் சுற்றுச்சூழலுக்கு இயைந்த தொழில் நுட்பத்தை பயன்படுத்தும் நிறுவனங்களுக்கு, அதற்கான சுற்றுப்புறத் தூய்மையினை காக்கும் கருவிகள் நிறுவப்பட்டுள்ளன என தமிழ்நாடு மாசுக்கட்டுப்பாட்டு வாரியம் சான்றளிப்பதன் அடிப்படையில் நிறுவப்பட்ட குறிப்பிட்ட, தகுதியான இயந்திர தளவாடங்கள் மீதான முதலீட்டின் மதிப்பில் 25 விழுக்காடு அதிகபட்சம் ரூ.3 இலட்சம் கூடுதல் முதலீட்டு மானியம் வழங்கப்படும்.
- தொழில் முனைவோர் முறையேடு பகுதி 2க்கு எண் ஒதுக்கீடு செய்யப்பட்ட பின்னர் வணிக ரீதியில் உற்பத்தி தொடங்கிய நாள் அல்லது மின்இணைப்பு பெற்ற நாள் இவற்றில் எது பிந்தியதோ அந்நாளிலிருந்து 36 மாதங்களுக்கு 20 விழுக்காடுகள் குறைந்த அழுத்த மின் மானியம் வழங்கப்படும்.

இ. மாநிலத்தில் எப்பகுதியிலும் அமைக்கப்படும் சிறப்பு வகை உற்பத்தி நிறுவனங்களுக்கான சிறப்பு மூலதனமானியம்

- தமிழ்நாட்டில் எப்பகுதியிலும் அமைக்கப்படும் 10 சிறப்பு வகை உற்பத்தி தொழில் பிரிவுகளான மின் மற்றும் மின்னணு பொருட்கள், தோல் மற்றும் தோல்பொருட்கள், வாகன உதிரி பாகங்கள், மருந்து மற்றும் மருந்து பொருட்கள், சூரிய சக்தி பயன்பாட்டு உபகரணங்கள், ஏற்றுமதிக்கான தங்கம் மற்றும் வைர நகைகள், மாசுக் கட்டுப்பாட்டு சாதனங்கள், விளையாட்டு பொருட்கள் மற்றும் உதிரிபாகங்கள் மற்றும் சிக்கன அடக்கவிலை கட்டுமான பொருள்கள் மற்றும் ஆயத்த ஆடைகள் உற்பத்தியில் ஈடுபட்டுள்ள குறு, சிறு மற்றும் நடுத்தர உற்பத்தி நிறுவனங்களுக்கு

தகுதியான இயந்திர தளவாடங்கள் மீதான முதலீட்டு மதிப்பில் 15 விழுக்காடு, அதிகபட்சம் ரூ.30 இலட்சம் சிறப்பு மூலதன முதலீட்டு மானியம் வழங்கப்படும். எனினும் மேலே 'ஆ'ல் குறிப்பிடப்பட்டுள்ள மானியங்களை பெறுவதற்கு, தொழில் ரீதியில் பின்தங்கிய பகுதியில் அமைக்கப்படும் சிறப்பு வகை உற்பத்தி நிறுவனங்கள் மட்டுமே தகுதியுடையனவாகும்.

#### 4.4. தொழில் நுட்ப மேம்பாடு தொடர்பான உதவித்திட்டங்கள்

- நிதி நிறுவனத்திடம் பெற்ற கடன் தொகையைக் கொண்டு திறன் மேம்பாடு மற்றும் நவீனப்படுத்தும் குறு, சிறு மற்றும் நடுத்தரத் தொழில் நிறுவனங்களுக்கு 3 விழுக்காடு, ஒவ்வொரு நிறுவனத்திற்கும் 5 ஆண்டுகளில் அதிகபட்சமாக ரூ.10 இலட்சம் பின்முனை வட்டி மானியம் வழங்கப்படும்.
- குறு, சிறு மற்றும் நடுத்தர நிறுவனங்களில் உரிமைக்காப்பு (கண்டறிதல் உரிமை) பதிவு விண்ணப்பத்திற்கான தொகையில் ஒவ்வொரு விண்ணப்பத்திற்கும் 50 விழுக்காடு, அதிகபட்சமாக ரூ.2 இலட்சம் மற்றும் வர்த்தக குறியீடு பதிவு தொகையில் 50 சதவீதம் அல்லது ரூ.25,000 இதில் குறைவான தொகை எதுவோ அது உதவியாக அளிக்கப்படும்.
- தொழில் குழுமங்கள் உருவாக்குதல் மற்றும் சிறு கருவி மையம் ஆகியவற்றை பொதுவாகவும் மற்றும் கூட்டாண்மை முயற்சியில் நிறுவப்படும் நிறுவனங்களுக்கு அவற்றின் திட்டமதிப்பீட்டில் 25 விழுக்காடு, அதிகபட்சம் ரூ.1 கோடி சலுகை வழங்கப்படும்
- குறு, சிறு மற்றும் நடுத்தர தொழில் உற்பத்தி பிரிவில் தூய்மையான சக்தி திறனுள்ள தகவல் தொழில் நுட்பம் தொடர்புடைய தொழில் நுட்பங்களை ஏற்படுத்த வசதி செய்து தருவதில் உதவுதல்
- திறன் மிகு மையங்கள் மற்றும் தொழில் நுட்ப வணிக சேவை வசதி வளர்ப்பகங்கள் உருவாக்கி அதன் மூலம் நவீன உற்பத்தி உத்திகள் மற்றும் வடிவமைப்பு மேம்பாடு செய்ய ஒவ்வொரு தொழில் நுட்ப வணிக சேவை வசதி வளர்ப்பகம் / திறன்மிகு மையத்திற்கும் ரூ.50 இலட்சம் உதவுதல்

#### 4.5 திறன் மேம்பாட்டுப் பயிற்சித் திட்டங்கள்

தொழில் தொடர்புடைய சங்கங்களால் ஏற்பாடு செய்யப்படும் தொழில்முனைவோர் மேம்பாடு மற்றும் திறன்மேம்பாடு திட்டங்களாகிய குறுகியகால பயிற்சி வகுப்புகள் நடத்த 50 விழுக்காடு பயிற்சிக் கட்டணம் திரும்ப வழங்கப்படும்.

#### 4.6 சந்தை வாய்ப்பு உதவி

- தமிழ்நாடு ஒளிவு மறைவற்ற ஒப்பந்தப்புள்ளிகள் சட்டம் 1998ல் குறிப்பிடப்பட்டுள்ள உள்நாட்டு குறு மற்றும் சிறுதொழில்களுக்கான 15 விழுக்காடு விலை முன்னுரிமை அளித்தல்.
- மாநில அரசால் அவ்வப்பொழுது வெளியிடப்படும் அறிவிக்கைகளின்படி அறிவிக்கப்படும் இனங்களுக்கு கொள்முதல் முன்னுரிமை அளித்தல்.
- ஒப்பந்தப்புள்ளிகளில் கலந்து கொள்வதற்கு அளிக்கும் முன்வைப்பு தொகை செலுத்துவதிலிருந்து விலக்கு அளித்தல்.

- குறு, சிறு மற்றும் நடுத்தரத் தொழில்கள் சார்புடைய சங்கங்கள் நடத்தும் பொருட்காட்சிகளில் கலந்து கொள்ளும் நேர்வுகளில் அரங்க வாடகையில் 50 விழுக்காடு, அதிகபட்சமாக சென்னையில் கலந்து கொள்ளும் ஒவ்வொரு நேர்வுக்கும் ரூ.5 இலட்சம் மாவட்டங்களில் பங்கேற்கும் ஒவ்வொரு நேர்வுக்கும் ரூ.1 இலட்சம் மற்றும் பிற மாநிலங்களில் பங்கேற்கும் ஒவ்வொரு நேர்வுக்கும் ரூ.5 இலட்சம் மானியம் அளிக்கப்படும்.
- பொதுவான பெயர் அல்லது பொது வணிக சின்னத்தில் விற்பனை செய்ய ஆதரவளித்தல்.

#### 4.7. கட்டுப்பாடு நீக்கம் மற்றும் எளிதாக்குதல் .

அரசின் துறைகளிடமிருந்து சட்டப்படியான அனுமதி பெறுவதற்கு பொது விண்ணப்ப படிவம் அறிமுகம்.

- அனுமதி பெறுவதற்கான சட்டப்படியான தேவைகளை பூர்த்தி செய்ய சுய சான்றொப்பம் வழங்குதல்.
- தொழில் துவங்க அனுமதி பெற தொழில் ஒற்றைச்சாளர குழு தீர்வு சட்டம் இயற்றுதல்.

#### 4.8 நிர்வாகச் சீர்திருத்தம்

- மாநிலத்தின் குறு, சிறு மற்றும் நடுத்தரத் தொழில் நிறுவனங்களின் கொள்கைகளையும் திட்டங்களையும் மறு ஆய்வு செய்வதற்காகவும் பரிந்துரைப்பதற்காகவும் குறு, சிறு மற்றும் நடுத்தரத் தொழில் நிறுவனங்களுக்கான வாரியம் அமைத்தல்.
- கொள்கைகள் செயல்படுத்தப்படுதலை கண்காணிக்க ஊரகத்தொழில் துறை அமைச்சரின் தலைமையில் ஒரு அதிகாரம் பெற்ற குழு அமைத்தல்.
- மாறிவரும் சூழ்நிலைகளுக்கு ஏற்றவாறு தொழில் வணிகத் துறையின் நிர்வாக அமைப்பை உரிய முறையில் மாற்றியமைத்தல்

#### 4.9. கொள்கை ஆதரவு

##### 4.9.1. நலிவடைந்த குறு, சிறு மற்றும் நடுத்தர தொழில் நிறுவனங்கள் புனரமைப்புக்கான கொள்கை

முதல்முறையாக குறு, சிறு மற்றும் நடுத்தர நலிவடைந்த நிறுவனங்களைப் புனரமைப்பதற்கான கொள்கை உரிய உதவித் திட்டத்துடன் வெளியிடப்பட்டுள்ளது. இந்த கொள்கையானது நலிவுற்ற நிறுவனங்களை புனரமைப்பது தொடர்பான விரைவான பகுப்பாய்வு, வழங்கப்பட வேண்டிய நிவாரணம் பற்றிய பரிந்துரைகளை இந்திய ரிசர்வ் வங்கி அமைக்கும் மாநில அளவிலான நிறுவனங்களுக்கிடையிலான குழுவினால் வழங்கப்பட்டு (ஸ்லிக்), மாநில அளவிலான நிறுவனங்களுக்கு இடையிலான புனரமைப்புக் குழுவின் துணைக் குழு மூலம் தகுதி வாய்ந்த நிறுவனத்தைக் கண்டறிந்து கீழ்க்குறிப்பிட்ட உதவிகள் புனரமைப்பதற்கு உதவும்.

1. நிலுவை விற்பனைவரி மற்றும் மதிப்பு கூட்டு வரி மற்றும் இவற்றின் மேலுள்ள வட்டியினை 9 விழுக்காடு, வட்டியுடன் கூடிய நான்கு வருட மென் கடனாக மாற்றுதல்.
2. ரூ.15 லட்சம் வரையிலான புனரமைப்பு நிதி / கடன்கள் மீதான வட்டிக்கு 2 வருடங்களுக்கு, 4 விழுக்காடு வட்டி மானியம் வழங்குதல்.

3. குறு, சிறு மற்றும் நடுத்தரத் தொழில் நிறுவனங்கள் மேம்பாட்டுச் சட்டம் 2006ன் கீழ் மைய அரசால் அறிவிக்கப்படவுள்ள தொழிலை விட்டு வெளியேறும் கொள்கையினை நடைமுறைப்படுத்துதல்.
4. புனரமைப்பு காலத்தில் ஈவு தொகை மற்றும் இலாப பங்கிடலை ஒழுங்கு படுத்துதல்
5. நலிவுற்றவை என அறிவிக்கப்பட்ட நிறுவனங்களுக்கு அரசுடமை நிதி நிறுவனங்களின் கொள்கைகளுக்கு ஏற்ப ஒரு தவணைத் தீர்வுத் திட்டத்தை அமலாக்குதல்.
6. புனரமைப்புக்கு தகுதியில்லை எனக் கருதப்படும் நிறுவனங்கள் செலுத்த வேண்டிய விற்பனை வரி / மதிப்புக் கூட்டுவரியின் மீது நிலுவையிலுள்ள வட்டியைக் கணக்கிட்டு அவை அரசால் தள்ளுபடி செய்யப்பட பரிந்துரைத்தல்.
7. புனரமைப்பு உதவித் திட்டங்களில் ஒன்றாக சேர்க்கப்பட்டிருப்பின் நிறுவனத்தின் மின் சக்தி திறனை குறைக்க ஆணை வழங்குதல்.

நலிவுற்ற நிறுவனங்களின் பகுப்பாய்விற்காக ஏற்படும் செலவின் 75 சதவீத தொகையை ஏற்பதற்கும், புனரமைப்பு உதவியை நீட்டிப்பதற்கும் புனரமைப்பை நிர்வகிக்க ஆகும் செலவுத் தொகை வழங்குவதற்கும், தமிழ்நாடு தொழில் முதலீட்டுக் கழகம் இத்திட்டத்தினை செயல்படுத்துவதற்கு ஆகும் நிர்வாகச் செலவிற்காகவும் ஆரம்ப கட்டத்தில் ரூ.5 கோடிக்கான புனரமைப்பு நிதியம் ஏற்படுத்தப்படும். இச்சலுகைத்திட்டம் செயல்படுத்தப்படுவதை கண்காணிக்க ஒரு கண்காணிப்புப்பிரிவு தமிழ்நாடு தொழில் முதலீட்டு கழகத்தில் துவக்கப்படும்.

#### 4.9.2. உத்தேசித்துள்ள ஏற்றுமதி மேம்பாட்டுக் கொள்கை

மாநிலத்தின் தொழில் பொருளாதார வளர்ச்சியில் ஏற்றுமதியின் மிக முக்கிய பங்கினை கருத்திற் கொண்டு, புதிய தொழிற் கொள்கை 2007 மற்றும் குறு, சிறு மற்றும் நடுத்தரத் தொழிற் கொள்கை 2008 ஆகியவற்றில் அறிவித்ததைப் போல் ஏற்றுமதி மேம்பாட்டிற்கான தனிக் கொள்கையை அரசு வகுக்க உள்ளது. அதற்கேற்ப தொழில் வணிக ஆணையரகம் மற்றும் அனைத்து மாவட்ட தொழில் மையங்களிலும் உள்கட்டமைப்பு வசதி மேம்படுத்தப்படும். மேலும், நவீன கணினி பயன்படுத்தலுக்கான பயிற்சி, மின் ஆளுமை பயிற்சி, தொழில் நுட்ப மேம்பாடு, குழும மேம்பாடு, ஏற்றுமதிக்கான வழிமுறைகள், செயல்முறை மற்றும் மேம்பாடு போன்றவற்றில் இயக்குநரக மற்றும் மாவட்ட தொழில் மைய அலுவலர்களுக்கும் மற்றும் அதிகாரிகளுக்கும் பயிற்சி வழங்கப்படும். இப்பயிற்சி குறு, சிறு மற்றும் நடுத்தர தொழில்முனைவோர்களின் போட்டியிடும் தன்மையை உயர்த்தவும் உலகளாவிய சந்தையில் அவர்களின் வளர்ச்சியை நிலைப்படுத்தவும் உதவும்.

#### 5. சிறு தொழில் துறை என்ற பெயரை குறு, சிறு மற்றும் நடுத்தரத் தொழில் நிறுவனங்கள் துறை என பெயர் மாற்றம்.

குறு, சிறு மற்றும் நடுத்தரத் தொழில் நிறுவனங்கள் பிரிவுக்கான ஒருங்கிணைந்த கொள்கைகள் மற்றும் திட்டங்களை உருவாக்கவும், இம்மாநிலத்தில் குறு, சிறு மற்றும் நடுத்தரத் தொழில் நிறுவனங்கள் பற்றி எத்துறையில் கையாளப்படுகிறது என்பதை பொது மக்களுக்கு

அடையாளம் காட்டுவதற்கும் சிறு தொழில் துறை என்ற பெயரை குறு, சிறு மற்றும் நடுத்தரத் தொழில் நிறுவனங்கள் துறை என 22.2.2008 முதல் பெயர் மாற்றம் செய்யப்பட்டுள்ளது.

## 6. தொழில் முனைவோர் முறையேடு பதிவு செய்தல்

குறு, சிறு மற்றும் நடுத்தரத் தொழில் நிறுவனங்கள் மேம்பாட்டுச் சட்டம் 2006ன் படி சிறு தொழில் பதிவு முறைக்கு பதிலாக தொழில் முனைவோர் முறையேடு பதிவு முறை கொண்டுவரப்பட்டுள்ளது. குறு மற்றும் சிறு தொழில் நிறுவனங்களும் நடுத்தர சேவை நிறுவனங்களும் விரும்பினால் தொழில்முனைவோர் முறையேடு பதிவு செய்யலாம்; கட்டாயமல்ல. நடுத்தர உற்பத்தி நிறுவனங்களுக்கு இது கட்டாயமானது ஆகும். குறு மற்றும் சிறு தொழில் தொடங்க விருப்பம் உள்ள எவரும் தாமத முன் வந்து தேவைப்படும் உரிய படிவத்திலான தொழில்முனைவோர் முறையேட்டை அந்தந்த மாவட்ட தொழில் மையத்தின் பொது மேலாளரிடம் பதிவு செய்யலாம். சென்னையைப் பொறுத்தவரை மண்டல இணை இயக்குநர் அலுவலகத்தில் பதிவு செய்யலாம்.

## 7. ஒற்றைச்சாளர் முறையின் கீழ் வழிகாட்டுச் சேவைகள்:-

ஒவ்வொரு மாவட்டத்திலும் தகுதியுள்ள குறு, சிறு மற்றும் நடுத்தரத் தொழில் நிறுவனங்கள் மாசுகட்டுப்பாடு வாரியம், தமிழ்நாடு மின்சார வாரியம், , தீயணைப்புத் துறை, பொது சுகாதார துறை உள்ளாட்சி அமைப்புகள் மற்றும் ஏனைய துறைகளிடமிருந்து பெற வேண்டிய சட்டபூர்வமான அனுமதிகளை விரைவில் பெற்றுத்தரும் ஒற்றைச்சாளர் முகமைகளாக மாவட்டத் தொழில் மையங்கள் திகழ்கின்றன. குறு, சிறு மற்றும் நடுத்தரத்தொழில் கொள்கை 2008ல் அறிவிக்கப்பட்டுள்ளபடி, மாநிலம் மற்றும் மாவட்ட நிலைகளில் ஒற்றைச்சாளர் குழுக்களை முறையான அமைப்பாக ஏற்படுத்தி, அனுமதி வழங்குதற்கும் மற்றும் அனுமதி வழங்கப்பட்டதாக கருதப்படுவதற்கும் உரிய கால அளவினை நிர்ணயிக்கவும் ஒற்றைச்சாளர் தீர்வு சட்டம் ஒன்றை அரசு இயற்றும்.

## 8. பரிசோதனை, பயிற்சி மற்றும் அடிப்படை கட்டமைப்பு வசதிகள்.

### 8.1 பரிசோதனைக் கூடங்கள்.

சிறுதொழில் நிறுவனங்களுக்கு சட்டபூர்வ தேவைகளின்படி மூலப் பொருட்கள், உற்பத்தி பொருட்கள் மற்றும் தயாரிப்பில் ஈடுபடுத்தப்பட்ட பொருட்களை பரிசோதனை செய்வதில் உதவுவதற்காக இத்துறை பரிசோதனைக் கூடங்களை நடத்தி வருகிறது

### 8.2 மின் ஆய்வு மையங்கள்

காக்களூரில் உள்ள மத்திய மின் ஆய்வு கூடம் மின்பொருட்கள் / மின் சாதனங்களைப் பரிசோதிக்கும் வசதி வழங்குகிறது. சுமார் 160 மின் சாதனங்கள் மற்றும் புதிய மின் மற்றும் மின்னணு பொருட்களாகிய காம்பேக்ட் பிளோரோஸன்ட் பல்புகள், ஸ்மார்ட் கார்டு ரீடர் ஆட்டோமேடிக் பவர் சேவிங் டிவைஸ் போன்ற பொருட்களும் இச்சோதனை கூடத்தில் ஆய்வு செய்யப்படுகின்றன. ஓசூரில் உள்ள பொது வசதி மையம், அப்பகுதியிலுள்ள மின் மற்றும் மின்னணு அலகுகளின் சாதனங்கள் உற்பத்திப் பொருட்களை மேம்பாடு செய்ய சோதனை செய்யும் வசதியை அளிக்கிறது.

இவ்விரண்டு பரிசோதனைக் கூடங்களிலும் 6517 மாதிரிகள் ஆய்வு செய்யப்பட்டு ரூ.140.99 இலட்சம் வருவாய் ஈட்டப்பட்டுள்ளது.

### 8.3 மின் மற்றும் மின்னணு தொழில் தகவல் மையம்

இம்மையம் மின்சாரம் மற்றும் மின்னணு தொழில்களைத் தொடங்க விரும்பும் ஆர்வமுள்ள தொழில் முனைவோருக்குத் தேவையான அடிப்படைத் தகவல்கள் மற்றும் வழிமுறைகளை விரிவான முறையில் அளிக்கிறது. மேலும் இம்மையம் தேர்ந்தெடுக்கப்பட்ட திட்டங்களுக்கான திட்ட வரைவுகள் தயாரித்தல் சிறு மற்றும் பெரிய மின்னணு தொழிற்சாலைகள் பற்றிய மாநில அளவிலான தகவல் தொகுதி மற்றும் சிறு மின் தொழிற்சாலைகளின் தகவல் தொகுதி போன்றவைகள், தொழில் முனைவோர்கள், வாங்குவோர் மற்றும் விற்பனையாளர்களைத் தேர்ந்தெடுக்க உதவியாக தயாரித்து வழங்குகின்றது. தொழில் முனைவோரின் பயன்பாட்டுக்காக 1400 புத்தகங்கள் மற்றும் 100 சஞ்சிகைகளைக் கொண்ட ஒரு தொழில் நுட்ப நூலகம் உள்ளது.

### 8.4 தரக்கட்டுப்பாட்டு ஆணைகளை அமலாக்குதல்

தொழில் வணிக இயக்ககத்தின் கட்டுப்பாட்டில் உள்ள தரக்கட்டுப்பாட்டு ஆணைகள் அமலாக்க மையம் 1981 ஆம் ஆண்டு வீட்டு மின்உபகரணங்கள் (தரக்கட்டுப்பாட்டு) ஆணை, 2003-ஆம் ஆண்டு மின்கம்பி, உபகரணங்கள் மற்றும் பாதுகாப்பு சாதனங்கள் மற்றும் துணைபொருட்கள் (தரக்கட்டுப்பாட்டு) ஆணை, ஆகியவற்றை அமலாக்கம் செய்கிறது. முதல் ஆணையை மீறுவது 1955 ஆம் ஆண்டு அத்தியாவசிய பொருட்கள் சட்டத்தின்படி தண்டனைக்குரிய குற்றமாகும். இரண்டாம் ஆணை குறிப்பிட்ட பொருள்களை இந்திய தரக்கட்டுப்பாட்டு நிறுவன முத்திரை இல்லாமல் தயாரிப்பது அல்லது விற்பனை செய்வது அல்லது விநியோகத்திற்காக சேமித்து வைப்பது ஆகியவற்றை தடை செய்கிறது. இவ்வாணையை மீறுவது இந்திய தரக்கட்டுப்பாட்டு நிறுவன சட்டத்தின்படி தண்டனைக்குரிய குற்றமாகும். மாவட்டங்களில் மாவட்ட தொழில் மைய பொது மேலாளர்கள் இவ்வாணைகளை நடைமுறைபடுத்த “உரிய அலுவலர்”களாக நியமிக்கப்பட்டு உள்ளனர். சென்னையைப் பொறுத்தவரை துணை இயக்குநர் (மின் மற்றும் மின்னணு) அந்த அதிகாரம் படைத்த அலுவலர் ஆவார்.

### 8.5 பயிற்சி நிறுவனங்கள்

தொழில் வணிகத்துறை, அரசு தொழில் நுட்ப பயிற்சி நிலையம் கிண்டி, கருவிப் பொறியியல் நிறுவனம் திண்டுக்கல் மற்றும் பீங்கான் தொழில் நுட்ப நிறுவனம், விருத்தாசலம் ஆகியவற்றை நிர்வகித்து வருகிறது. இந்நிறுவனங்கள் கருவி பொறியியல், குளிப்பதனிகள் மற்றும் பீங்கான் தொழில் நுட்பம் ஆகிய சிறப்பு பிரிவுகளில் பயிற்சி அளிப்பதற்காக 3 ஆண்டு பட்டய வகுப்புகளை நடத்துகின்றன. சென்னை, கிண்டியிலுள்ள அறிவியல் கண்ணாடி பயிற்சி நிலையம் கண்ணாடி தயாரிப்பில் இரண்டு ஆண்டு சான்றிதழ் படிப்பு வழங்குகிறது.

### 8.6 தொழில் முனைவோர் மேம்பாட்டு நிறுவனம்

போட்டிமிகுந்த உலகளாவிய சந்தையில் போட்டியிட குறு, சிறு மற்றும் நடுத்தர தொழில் நிறுவனங்களின் செயல்திறனை மேம்படுத்துதல் மிகவும் இன்றியமையாதது. மாநில அரசின் கட்டுப்பாட்டில் இயங்கிவரும் தொழில் முனைவோர் மேம்பாட்டு நிறுவனம் பாரத பிரதமரின் சுயவேலை

வாய்ப்பு திட்டத்தின் கீழ் பயன்பெறும் பயனாளிகளுக்கு அரசின் பல்வேறு திட்டங்களின் கீழ் பயிற்சி அளிப்பதுடன், தொழில் முனைவோர் மேம்பாட்டு திட்டங்களை செயல்படுத்தியும், அவர்களிடையே விழிப்புணர்வு முகாம்களை நடத்தியும் வருகிறது. தொழில் முனைவோர் மேம்பாட்டு நிறுவனம் 5175 பாரதபிரதமரின் சுயவேலை வாய்ப்பு பயனாளிகளுக்கு 2007-08ல் பயிற்சி அளித்துள்ளது. மேலும் கல்லூரிகளில் இரண்டு தொழில் முனைவோர் விழிப்புணர்வு முகாம்கள் மற்றும் பாரதபிரதமரின் சுயவேலை வாய்ப்பு பயிற்சி அளித்தல் திட்டத்தின் நிறைவேற்றம் குறித்த மாதிரி கணக்கெடுப்பினை 5 மாவட்டங்களில் நடத்தியும் உள்ளது.

## 9. அரசு தொழிற் பேட்டைகள்

### 9.1 பீங்கான் தொழிற் பேட்டை

1964இல் இருந்து 64 தொழிற்கூடங்களை உள்ளடக்கிய பீங்கான் பொருட்கள் உற்பத்திக்கான தொழிற் பேட்டை ஒன்று விருத்தாச்சலத்தில் இயங்கி வருகின்றது. இங்குள்ள நிறுவனங்கள் குறைந்த மின்னழுத்த இன்சுலேட்டர்கள், குளியலறை மற்றும் கழிவறை சாதனங்கள், கலைப்பொருட்கள், உயர் வெப்பம் தாங்கக்கூடிய செங்கற்கள் மற்றும் இதர உயர் வெப்பம் தாங்கக்கூடிய பொருட்களை தயாரிக்கின்றன.

### 9.2 மின் மற்றும் மின்னணு தொழிற் பேட்டைகள்

மின் மற்றும் மின்னணு தொழிற்சாலைகளுக்காக தமிழ்நாட்டில் எட்டு தொழிற் பேட்டைகளை அரசு அமைத்துள்ளது. இவற்றில் இரண்டு சென்னையிலும் (திருவான்மியூர் மற்றும் பெருங்குடி), திருவள்ளூர் (காக்களூர்), மதுரை (கப்பலூர்), சேலம் (சூரமங்கலம்), கோயம்புத்தூர் (நகரம்) கிருஷ்ணகிரி (ஓசூர்) மற்றும் திருச்சி (தூவாக்குடி) ஆகிய மாவட்டங்களில் தலா ஒன்றும் உள்ளன. இத்தொழிற் பேட்டைகளில் 515 மனைகளும் 140 தொழிற் கூடங்களும் மேம்படுத்தப்பட்டுள்ளன.

## 10. இத்துறையால் செயல்படுத்தப்படும் முதன்மையான திட்டங்கள்

### 10.1. பாரத பிரதமரின் சுய வேலை வாய்ப்பு திட்டம்.

1993 ஆம் ஆண்டு அக்டோபர் 2 முதல் செயல்படுத்தப்படும் மத்திய அரசின் இத்திட்டம் குறைந்த அளவு படித்த ஏழைகளுக்கு சுய வேலைவாய்ப்பு ஏற்படுத்திக் கொடுப்பதை குறிக்கோளாக கொண்டுள்ளது. 2007-08ஆம் ஆண்டின் இலக்கு 28700 பயனாளிகள் ஆகும். இதில் 26179 பயனாளிகளுக்கு வங்கிகளிடம் இருந்து கடன் ஒப்புதல் ஆணை ரூ.146.78 கோடி அளவிற்கு வழங்கப்பட்டுள்ளது 10751 பயனாளிகளுக்கு ரூ.57.95 கோடி கடனுதவியாக பட்டுவாடா செய்யப்பட்டுள்ளது.

### 10.2. பின்முனை வட்டி மானியம்

தொழில் நுட்ப மேம்பாடு மற்றும் நவீன மயமாக்குதல் திட்டம், தேசிய பங்கு மூலதன நிதித் திட்டம், ஐ.எஸ்.ஓ சான்றிதழ் பெறுவதற்கு ஆராய்ச்சி மற்றும் மேம்பாட்டின் மூலம் அறிவார்ந்த கண்டுபிடிப்புகளின் காப்புரிமை பதிவு செய்யும் திட்டம், மற்றும் கடன் உத்தரவாத நிதிக்குழுமத் திட்டம்

போன்றவற்றிற்காக காலக்கடன் பெற்ற குறு மற்றும் சிறு உற்பத்தி நிறுவனங்களுக்கு 2003ம் ஆண்டிலிருந்து பின்முனை வட்டி மானியம் வழங்கப்பட்டு வருகிறது.

அரசு இத்திட்டத்தினை மேலும் அதிக அளவிலான பயனாளிகளுக்கு பயனளிக்கும் வகையில் மாற்றியமைக்க அரசாணை எண்.60 சிறு தொழில் (வளர்ச்சி 2) துறை நாள் 14.6.2007ன் படி ஒரே அளவிலான 3 விழுக்காடு பின்முனைவட்டி மானியத்தை தொழில் நுட்ப மேம்பாடு மற்றும் நவீனமயமாக்கலுக்காக காலக்கடன் பெற்ற நிறுவனங்களுக்கு வழங்குகிறது.

### 10.3. தொழில் உள்கட்டமைப்பு மேம்பாட்டுத் திட்டம்

இத்திட்டமானது மத்திய அரசின் வர்த்தக மற்றும் தொழில் அமைச்சகத்தின் கீழ் வரும் தொழில் கொள்கை மற்றும் மேம்பாட்டுத் துறையால் பொது மற்றும் கூட்டாண்மை முறையில் அமைக்கப்படும் குழுமங்களின் தரமான அடிப்படைக் கட்டமைப்பை வழங்குவதற்காக செயல்படுத்தப்படுகிறது. திட்ட மதிப்பில் 75 விழுக்காடு வரை, அதிகபட்சமாக ரூ.50 கோடி வரை ஒவ்வொரு தொழில் குழுமத்திற்கும் உதவித் தொகையாக மத்திய அரசாங்கத்தால் வழங்கப்படுகிறது. மீதமுள்ள 25 விழுக்காட்டில் திட்ட மதிப்பில் 15 விழுக்காட்டிற்கு குறையாமல் பயனாளி தொழிலகங்களின் பங்களிப்பாகவும் எஞ்சிய தொகை அந்தந்த தொழில் குழுமம் / தொடர்புடையவர்களின் பங்களிப்பாகவும் இருக்கும். இத்திட்டம் இந்திய நிறுவனங்கள் சட்டம் மற்றும் கூட்டாண்மை சட்டங்களின் கீழ் அமைக்கப்படும் சிறப்பு முகமைகள் மூலம் செயல்படுத்தப்படும் அந்த சிறப்பு முகமைகள் சம்பந்தப்பட்ட தொழில் தொடர்புடைய சங்கங்களால் தொடங்கப்படும். கீழ்க்காணும் 5 குழும செயற்குறிப்புகள் மைய அரசால் ஒப்பளிக்கப்பட்டுள்ளன.

1. திருப்பூர் பின்னலாடை குழுமம், திருப்பூர்
2. தானியம், பயறு, பருப்பு மற்றும் இழைகள் அரைத்தல் குழுமம், மதுரை
3. வாகன உதிரிபாகங்கள் குழுமம், சென்னை
4. தோல் தொழில் குழுமம், ஆம்பூர்
5. பம்ப் மோட்டார் மற்றும் பவுண்டரி குழுமம், கோயமுத்தூர்

மேற்கூறப்பட்ட தொழில் கட்டமைப்பு பணிகளான சாலை, குடிநீர் விநியோகம் மற்றும் கழிவு நீரகற்று திட்டம், கழிவு நீர் சுத்திகரிக்கும் திட்டம், திடக்கழிவு, தகவல் தொழில் நுட்பம் மற்றும் மேம்பாட்டுத் திட்டம், ஆராய்ச்சி மற்றும் வளர்ச்சி மையம், பொது வசதி மையம், சந்தைப்படுத்துதலுக்கான கட்டமைப்பு மேலும் பல வசதிகள் ஆகியவற்றை உள்ளடக்கிய திட்டங்களுக்கான திட்டமதிப்பீடு ரூ. 361.69 கோடியில் மத்திய அரசின் பங்காக ரூ. 191.23 கோடி என நிர்ணயிக்கப்பட்டுள்ளது. இதுவரையில் மொத்தம் 16,370 குறு, சிறு மற்றும் நடுத்தர நிறுவனங்கள் இத்திட்டத்தின் மூலம் பயன்பெற்றுள்ளன. இவற்றில் பம்ப் மோட்டார் மற்றும் பவுண்டரி குழுமம், கோயமுத்தூர் ரூ.4706 இலட்சம் செலவில் செயல்படுத்தப்பட்டு 5.4.2008 அன்று தொடங்கி வைக்கப்பட்டுள்ளது. மற்ற திட்டங்கள் வெவ்வேறு நிலைகளில் செயலாக்கத்தில் உள்ளன. அவை விரைவில் முடிக்கப்படும்.

### 10.4. குறு மற்றும் சிறு தொழில் நிறுவனங்களின் குழும மேம்பாட்டுத் திட்டம் (MSECDP) (முன்னாள் சிறு தொழில் குழும மேம்பாட்டுத் திட்டம் (SICDP))

இத்திட்டம் மத்திய அரசின் குறு, சிறு மற்றும் நடுத்தரத் தொழில்கள் அமைச்சகத்தின் மூலம் செயல்படுத்தப்படுகிறது. மைய அரசின் உதவி ஒவ்வொரு திட்டத்திற்கும் அதன் திட்டமதிப்பீட்டில் 80 விழுக்காடு அதிகப்பட்சமாக ரூ. 10 கோடி ஆகும். நிலையான சொத்துக்கள் வாங்கப்படாமலும் நிறுவப்படாமலும் இருக்கும், திறனாய்வு நடவடிக்கைகளுக்கான மென் செயல்பாட்டுத் திட்டத்திற்கு ரூ.10 இலட்சம் உள்ளடக்கியதாகும் (soft activities).

ரூ.288.20 இலட்சம் மதிப்பீட்டில் வெட் கிரைண்டர் குழுமம் ஒன்று கோயம்புத்தூர் மாவட்டத்தில் அமைக்க மைய அரசு ஒப்புதல் அளித்துள்ளது. மேலும், மொத்த திட்ட மதிப்பீடு ரூ. 498 இலட்சத்தில் சாகோ மற்றும் ஸ்டார்ச் தொழில் குழுமம் அமைப்பதற்கு சேலம் மற்றும் நாமக்கல் மண்டலத்தில் மைய அரசால் ஒப்புதல் வழங்கப்பட்டு நடைமுறைப்படுத்தப்பட்டு வருகிறது. இதேபோல் கையினால் செய்யப்படும் தீப்பெட்டி தொழில் குழுமத்திற்கு தமிழ்நாட்டில் 6 இடங்களில் ரூ.936 இலட்சம் (6 x 156 இலட்சம்) மொத்த திட்ட மதிப்பீட்டில் பொது வசதி மையங்கள் அமைக்க மத்திய அரசால் அனுமதி வழங்கப்பட்டுள்ளது. பதினோராவது ஐந்தாண்டு திட்டத்தில் அமைக்க இதுவரை 60 குழுமங்கள் கண்டறியப்பட்டுள்ளன. அதில் 15 குழுமங்கள், 2007-08 ல் தமிழகத்தில் பகுப்பு ஆய்வு மேற்கொள்ள மைய அரசால் அங்கீகரிக்கப்பட்டுள்ளன.

#### 11. குறு, சிறு மற்றும் நடுத்தர தொழில் நிறுவனங்களின் வசதியாக்கக் குழுக்கள்

குறு, சிறு மற்றும் நடுத்தரத் தொழில் நிறுவனங்கள் மேம்பாட்டு சட்டம் 2006 அறிவிக்கப்பட்டதைத் தொடர்ந்து தமிழ்நாடு அரசு, சென்னை, திருச்சிராப்பள்ளி, மதுரை மற்றும் கோயம்புத்தூர் ஆகிய நான்கு இடங்களில் குறு, சிறு மற்றும் நடுத்தரத் தொழில் நிறுவனங்கள் வசதியாக்க குழுக்கள் அமைத்துள்ளது. இக்குழு இம்மாநிலத்திலுள்ள 67 குறு சிறு மற்றும் நடுத்தர நிறுவனங்களின் காலதாமத பணப்பட்டுவாடா நேர்வுகளில் நான்கு விவாதங்கள் நடத்தி 14 இனங்கள் மீது சுமுகமான தீர்வு மேற்கொள்ளப்பட்டு ரூ. 59.48 லட்சம் பட்டுவாடா செய்யப்பட்டுள்ளது.

#### 12. குறு சிறு மற்றும் நடுத்தரத்தொழில் நிறுவனங்கள் கணக்கெடுப்பு

நான்காவது அனைத்திந்திய குறு சிறு மற்றும் நடுத்தரத் தொழில் நிறுவனங்கள் கணக்கெடுக்கும் பணி (All India Census) 2008-09ம் ஆண்டில் மத்திய அரசின் நிதியுதவியுடன் எடுக்கப்படும்.

#### 13. தொழிற் கூட்டுறவு

தொழில் ஆணையர் மற்றும் தொழில் வணிக இயக்குனர், தொழிற் கூட்டுறவுச் சங்கங்களின் செயல் பதிவாளர் ஆவார். இத்துறையின் கீழ் 360 தொழிற் கூட்டுறவுச் சங்கங்கள் பதிவு செய்யப்பட்டுள்ளன. இவற்றில் 197 சங்கங்கள் இலாபம் ஈட்டி வருகின்றன. 2007-08ஆம் ஆண்டில் இத்தொழிற் கூட்டுறவுச்சங்கங்கள் ரூ.432.87 கோடி மதிப்பிற்கு விற்பனை செய்து சாதனை படைத்துள்ளன.

பொருளாதார நிலையில் நலிவடைந்த பிரிவினர், ஊரக கைவினைஞர் மற்றும் தொழிலாளர்களுக்கு பயனுள்ள வகையில் வேலைவாய்ப்பு அளிப்பதில் தொழிற் கூட்டுறவு முதன்மை வகிக்கிறது. மேலும், தேயிலை மற்றும் மரவள்ளிக்கிழங்கு பயிரிடும் விவசாயிகளுக்கு அவர்களுடைய விளை பொருட்களுக்கு நியாயமான விலை கிடைக்கவும் உதவி வருகிறது. தவிர, சிறு தொழில் முனைவோருக்கு தொழிற்கூடங்கள், மேம்படுத்தப்பட்ட மனைகள் மற்றும் இதர கட்டமைப்பு வசதிகளை நல்கி, தொழில் நடத்தவும் உதவியளிக்கப்படுகிறது. இதுபோன்ற தொழிற் கூட்டுறவுச் சங்கங்கள், தேயிலை, சவ்வரிசி, தீப்பெட்டி, கயிறு, பாலிதீன், கைவினைப் பொருட்கள் உற்பத்தி, தையற் தொழில், ஆட்டோ சேவை, வங்கி சேவை மற்றும் கூட்டுறவு தொழிற்பேட்டைகள் முதலான முக்கிய தொழில்களுக்காகவும் அமைக்கப்பட்டு உள்ளன. இடைக்கால நடவடிக்கையாக, தற்போது லாபகரமாக இயங்கும் தொழிற் கூட்டுறவுச்சங்கங்களை மேலும் வலுப்படுத்தவும், நட்டத்தில் இயங்கும் தொழிற் கூட்டுறவுச் சங்கங்களை லாபகரமாக இயக்குவதற்கும் தேவையான பகுப்பாய்வுப் பணியை ஊரக மேலாண்மை பயிற்சி நிலையம், ஆனந்த் என்ற நிறுவனத்திடம் ஒப்படைக்கப்பட்டு, ஆய்வு முடிக்கப்பட்டு, மேற்படி ஆய்வு அறிக்கை எதிர்பார்க்கப்படுகிறது.

### 13.1. தேயிலை பிரிவு

#### 13.1.1. தேயிலை கூட்டுறவுச் சங்கங்கள்

நீலகிரி மாவட்டத்திலுள்ள 17 தேயிலை கூட்டுறவுச் சங்கங்கள் இத்துறையின் கட்டுப்பாட்டில் இயங்கி வருகின்றன. இதில் 15 தேயிலைத்தூள் உற்பத்தி சங்கங்களாகவும் இரண்டு சேவை சங்கங்களாகவும் செயல்படுகின்றன.

#### 13.1.2 தேயிலை கூட்டுறவு தொழிற்சாலைகள்

நீலகிரி மாவட்டத்தில் 20,000 சிறு தேயிலை விவசாயிகளை உறுப்பினர்களாக கொண்டு 15 தேயிலை தொழிற் கூட்டுறவு தொழிற்சாலைகள் அமைக்கப்பட்டு இத்துறையின் கட்டுப்பாட்டில் இயங்கி வருகின்றன. 2007-08 ஆம் ஆண்டில், இத்தொழிற்சாலைகள் 537.34 இலட்சம் கிலோ பசுந்தேயிலையை சிறுதேயிலை விவசாயிகள் உறுப்பினர்களிடமிருந்து கொள்முதல் செய்து ரூ.6744.25 இலட்சம் மதிப்புடைய 141.04 இலட்சம் கிலோ தேயிலைத் தூள் உற்பத்தி செய்துள்ளன.

#### 13.1.3. இண்ட்கோசர்வ்

1965 ஆம் ஆண்டில் அமைக்கப்பட்ட தமிழ்நாடு சிறு தேயிலை உற்பத்தியாளர் தொழிற் கூட்டுறவு தேயிலை தொழிற்சாலைகள் கூட்டமைப்பு லிமிடெட் (இண்ட்கோசர்வ்) இந்தியாவின் மிகப்பெரிய தேயிலை விற்பனை கூட்டுறவு அமைப்பாகத் திகழ்கிறது. இந்நிறுவனம் “ஊட்டி டீ” என்னும் பெயரில் தேயிலைத் தூள் கலவை செய்து பொது விநியோக முறையின் கீழ் கூட்டுறவு நியாயவிலை

அங்காடிகள் மற்றும் கூட்டுறவு மொத்த பண்டக சாலைகள் மூலம் விற்பனை செய்து வருகிறது. 2007-08 ஆம் ஆண்டில் 89814 மெட்ரிக் டன் பச்சைத் தேயிலை விவசாயிகளிடம் கொள்முதல் செய்து ரூ.2489.87 இலட்சம் மதிப்புடைய 3045 மெட்ரிக் டன் ஊட்டி தேயிலையை விற்பனை செய்துள்ளது. இந்நிறுவனம் இவ்வாண்டில் ரூ.2577.23 இலட்சத்திற்கு மொத்த விற்பனை செய்து ரூ. 473.43 இலட்சம் நிகர இலாபம் ஈட்டியுள்ளது.

### 13.1.4. தேயிலை உற்பத்தியாளர்கள் சேவை தொழிற்கூட்டுறவு சங்கம்(஁செர்வ்)

நீலகிரி மாவட்டம் குன்னூரில் 28.8.2002 அன்று ஁செர்வ் என்னும் பெயரில் அமைக்கப்பட்ட தேயிலை மின்னணு ஏல விற்பனை மையம் ஒளிவுமறைவற்ற தேயிலை ஏலம் நடைபெறுவதையும், தேயிலைத் தொழிற்சாலைகளின் தேயிலைத் தூளுக்கும் நியாய விலை கிடைப்பதையும் உறுதி செய்கிறது. ஁செர்வ் ஏலமையத்தின் மூலம் விற்பனை செய்யப்படும் தேயிலைத்தூளுக்கும் மதிப்புக்கூட்டு வரியில் 1 சதவீதம் சலுகை தமிழக அரசு வழங்கியுள்ளது. 2007-08 ஆம் ஆண்டில் இச்சங்கம் தேயிலை ஏலத்தின் மூலம் ரூ. 5727.86 இலட்சம் மதிப்புடைய 13,343 மெட்ரிக் டன் தேயிலைத்தூளை விற்பனை செய்து ரூ.0.52 இலட்சம் இலாபம் ஈட்டியுள்ளது.

### 13.1.5 தமிழ்நாட்டின் நீலகிரி மாவட்டத்திலுள்ள தொழிற் கூட்டுறவு தேயிலைத் தொழிற்சாலைகளை சரிவிலிருந்து மீட்டு மேம்படுத்தும் திட்டம்.

தொழிற்கூட்டுறவு தேயிலைத் தொழிற்சாலைகளில் இழப்பு ஏற்படுவதற்கான காரணங்களையும் தொழிற்சாலைகளில் உள்ள இயந்திரங்களின் குறைந்த உற்பத்தி திறன் மற்றும் அதிக உற்பத்தி செலவிற்கான காரணங்களை கண்டறிந்து ஆய்வு செய்யவும், உற்பத்தி செய்யப்படும் தேயிலைத்தூளின் தரம் உயர்த்துதல், தேயிலைத்தூள் ஏற்றுமதிக்கான வாய்ப்புகளை ஆராய்தல், திறமையான நிதி நிர்வாகத்தை ஏற்படுத்துதல், இன்கோசர்வ் நிறுவனத்தின் சந்தை வாய்ப்பை அதிகரித்தல், தொழிற்சாலைகளின் அமைப்பை மேம்படுத்துதல் மற்றும் அவற்றிற்கான தீர்வுகள் ஆகியவற்றை கண்டறிவதற்கான பகுப்பாய்வு செய்யும் பணி பெங்களூரிலுள்ள இந்திய மேலாண்மை நிறுவனத்திடம் ஒப்படைக்கப்பட்டது. அந்த நிறுவனம் தமது பகுப்பாய்வு அறிக்கையில், தொழிற்கூட்டுறவு தேயிலைத் தொழிற்சாலைகளின் செயல்பாட்டு திறனை மேம்படுத்தவும், ஁செர்வ் மற்றும் இன்கோசர்வ் நிறுவனங்களின் சந்தைவாய்ப்பினை அதிகரிக்கவும் தகுந்த ஆலோசனைகளை வழங்கியுள்ளது. இவ்வறிக்கையில் கூறப்பட்ட பரிந்துரைகள் விரைவில் பரிசீலனை செய்யப்பட்டு தொழிற்கூட்டுறவு தேயிலைத்தொழிற்சாலைகள் மற்றும் இன்கோசர்வ் நிறுவனத்தின் ஒட்டுமொத்த முன்னேற்றத்திற்காக விரைவில் செயல்படுத்தப்படவுள்ளன.

### 13.2. கயிறு தொழிற் கூட்டுறவுச் சங்கங்கள்

மாநிலத்தில் தற்போது 77 கயிறு தொழிற் கூட்டுறவு சங்கங்கள், 10737 உறுப்பினர்களைக் கொண்டு இயங்கி வருகின்றன. இச்சங்கங்களின் மொத்த பங்கு மூலதனம் ரூ.273.33 இலட்சம் ஆகும். இதில் அரசின் பங்கு மூலதனம் ரூ.217.73 இலட்சமும் அடங்கும். 2007-08 ஆம் ஆண்டில் ரூ.9.96 கோடி மதிப்புள்ள கயிறுப் பொருட்களை கயிறு தொழிற் கூட்டுறவுச்சங்கங்கள் விற்பனை செய்துள்ளன.

### 13.3. செங்கல் தொழிலாளர் தொழில் கூட்டுறவுச் சங்கங்கள்

தமிழ்நாட்டில் ஏழை ஆதிதிராவிடர் செங்கல் தொழிலாளர்களுக்கு வேலைவாய்ப்பு அளிக்கும் நோக்குடன், தற்போது ஏழு செங்கல் தொழிலாளர் தொழிற் கூட்டுறவுச் சங்கங்கள் செயல்பட்டு வருகின்றன. இவற்றின் மூலம் 1202 உறுப்பினர்கள் பயன் பெறுகின்றனர். அரசு பங்கு மூலதனம் ரூ.2.25 இலட்சம் உள்பட இச்சங்கங்களின் மொத்த பங்கு மூலதனம் ரூ.8.08 இலட்சம் ஆகும்.

### 13.4. பாலித்தீன் தொழிற்கூட்டுறவு சங்கங்கள்.

மாநிலம் முழுவதும் 12 பாலித்தீன் தொழிற்கூட்டுறவுச் சங்கங்கள் 924 பெண்களை உறுப்பினர்களாக கொண்டு அவர்களுக்கு இலாபகரமான தொடர் வேலை வாய்ப்பு அளித்து வருகின்றன. இச்சங்கங்கள் பாலித்தீன் பைகளை உற்பத்தி செய்து வனத்துறை மற்றும் வேளாண்மைத் துறைகளுக்கு விநியோகித்து வருகின்றன. 2007-08 ஆம் ஆண்டில் அனைத்து பாலித்தீன் தொழிற்கூட்டுறவுச் சங்கங்களும் ரூ.283.26 இலட்சத்திற்கு விற்பனை செய்துள்ளன.

### 13.5. சேகோசர்வ்

சேலம் மரவள்ளிக்கிழங்குமாவு மற்றும் சவ்வரிசி உற்பத்தியாளர்கள் சேவைத்தொழிற் கூட்டுறவுச் சங்கம் (சேகோசர்வ்) மிகவும் வெற்றிகரமாக செயல்படும் தொழிற் கூட்டுறவுச் சங்கங்களுள் ஒன்றாகத் திகழ்கிறது. இச்சங்கம் தொடங்கப்பட்ட பிறகு, சிறு தொழில் பிரிவைச் சேர்ந்த மரவள்ளிக்கிழங்குமாவு மற்றும் சவ்வரிசி தயாரிக்கும் உற்பத்தியாளர்கள், தங்களுடைய உற்பத்திப் பொருட்களுக்கு நியாயமான விலை பெறமுடிகிறது. 2007-08 ஆம் ஆண்டில் இச்சங்கத்தின் மொத்த விற்பனை ரூ.236.22 கோடியாகும். அதன் உத்தேச நிகர இலாபம் ரூ.1.95 கோடியாகும்.

உறுப்பினர்களின் உற்பத்தி அலகுகளை நவீனப்படுத்த புதிய திட்டம் ஒன்று செயல்படுத்தப்பட்டு வருகிறது. இத்திட்டத்தின்கீழ், உயர் அளவாக ஒரு நிறுவனத்திற்கு ரூ.4.00 இலட்சம் வரை மானியமாக சேகோசர்வ் வழங்கும். இதில், 50 விழுக்காடான உயர் அளவு ரூ.2.00 இலட்சத்தினை மாநில அரசு சேகோசர்விற்கு ஈடுசெய்யும். இத்திட்டத்திற்கு, அரசு வழங்கிய மானிய தொகையான ரூ.50 இலட்சம், மரவள்ளிக்கிழங்கு மற்றும் சவ்வரிசி உற்பத்தி செய்யும் 54 பயனாளிகளுக்கு முழுவதும் வழங்கப்பட்டுள்ளது.

#### 13.5.1. குறு மற்றும் சிறு தொழில் நிறுவனங்கள் - குழும வளர்ச்சித் திட்டம் சேகோ மற்றும் ஸ்டார்ச் தொழில் வளர்ச்சிக்கான குழுமம்

குறு மற்றும் சிறு தொழில் நிறுவனங்கள் குழும வளர்ச்சித் திட்டத்தின் கீழ் சேலம் மற்றும் நாமக்கல் மாவட்டங்களில் சேகோ மற்றும் ஸ்டார்ச் தொழில் குழுமங்களை ஏற்படுத்தும் நோக்கத்துடன் ரூ.498 இலட்சம் திட்ட மதிப்பீட்டில் ஒரு விரிவான திட்ட அறிக்கை மைய அரசுக்கு அனுப்பப்பட்டுள்ளது. சேகோசர்வ் மூலம் செயல்படுத்தப்படும் மேற்படி திட்டத்தின் ஒரு பகுதியாக ரூ.120 இலட்சம் பொது வசதி மையத்தை நிறுவவும் ரூ.10 இலட்சம் மென் தலையீடுகளுக்காகவும் நிதி

உதவி அளிக்க மைய அரசு ஒப்புதல் அளித்துள்ளது. பெருமளவு துவக்க கட்ட செயல்பாட்டு முறைகள் நடைமுறைப்படுத்தப்பட்டுள்ளதால் ஒப்பளிக்கப்பட்ட எஞ்சிய நிதியை விடுவிக்குமாறு மைய அரசு கேட்டுக் கொள்ளப்பட்டுள்ளது.

### 13.6. தமிழ்நாடு தொழிற் கூட்டுறவு வங்கி

தொழிற் கூட்டுறவுச்சங்கங்கள் மற்றும் சிறு தொழில் நிறுவனங்களின் கடன் தேவைகளை நிறைவு செய்வதற்காக, இத்துறை தமிழ்நாடு தொழிற் கூட்டுறவு வங்கியை 1961ல் தொடங்கியது. இவ்வங்கியை நபாட்டு மறுநிதி திட்டத்தின்கீழ் தமிழ்நாடு மாநில தலைமை கூட்டுறவு வங்கி மூலம் கடன்வசதி வழங்கும் நிறுவனமாக இந்திய ரிசர்வ் வங்கி அங்கீகரித்துள்ளது. தொழிற் கூட்டுறவுச் சங்கங்களுக்குக் கடன் வழங்குவதைத் தவிர, சிறு மற்றும் குறுந்தொழில்களுக்கு கடன்வசதி அளிப்பதுடன், பொது மக்களுக்கு நகைக்கடன், வீடுஅடமானக்கடன், ஊதியம் பெறும் பணியாளர்களுக்கு தனிநபர்க்கடன், சிறு வணிகர் கடன் போன்ற பல்வகைக்கடன்களையும் வழங்கி வருகிறது. இந்த வங்கி இம்மாநிலத்தில் தற்போது 33 கிளைகளைக் கொண்டு செயல்பட்டு வருகிறது. நடப்பு ஆண்டில் இவ்வங்கி ரூ.1.64 கோடி இலாபம் ஈட்டி உள்ளது.

### 13.7. கூட்டுறவு தொழிற் பேட்டைகள்

இத்துறை, 11 கூட்டுறவு தொழிற்பேட்டைகளை அமைத்துள்ளது. இத்தொழிற்பேட்டைகள் சென்னை, கோயம்புத்தூர், சேலம், சிவகாசி, தூத்துக்குடி, மதுரை, கன்னியாகுமரி மற்றும் திருநெல்வேலி ஆகிய இடங்களில் அமைந்துள்ளன. இவற்றில் 9 தொழிற்பேட்டைகள் தற்போது இயங்கி வருகின்றன. இரு தொழிற்பேட்டைகள் (அறிஞர் அண்ணா கூட்டுறவுத் தொழிற்பேட்டை, கோயம்புத்தூர் மற்றும் பிரியதர்சினி கூட்டுறவு தொழிற்பேட்டை, தென்காசி) செயல்பாட்டிற்கான அமலாக்கத்தில் உள்ளன. மேம்படுத்தப்பட்ட மனைகள், தொழிற்கூடங்கள் வழங்குதல் மற்றும் இதர கட்டமைப்பு வசதிகளை சிறு மற்றும் குறுந்தொழில் நிறுவனங்களுக்கு ஏற்படுத்தி கொடுப்பது இத்தொழிற்பேட்டைகளின் முக்கிய நோக்கம் ஆகும். இக்கூட்டுறவுத் தொழிற்பேட்டைகளில் மொத்தம் 2204 உறுப்பினர்கள் / அலகுகள் சேர்க்கப்பட்டுள்ளனர்.

### 13.8. ஒப்பந்த தொழிலாளர் சேவை தொழிற்கூட்டுறவுச் சங்கங்கள்

தொழில் வணிகத்துறையில் 31 ஒப்பந்த தொழிலாளர் சேவை தொழிற்கூட்டுறவுச் சங்கங்கள் பதிவு செய்யப்பட்டுள்ளன. இவற்றில் 7 சங்கங்கள் சென்னை பெட்ரோலியம் கார்ப்பரேசன் (எம்ஆர்எல்), நெய்வேலி லிக்னைட் கார்ப்பரேசன் (என்எல்சி), பாரத மிகுமின் நிறுவனம் (பெல்) உருக்குஆணையம் லிமிடெட் (செயில்) மற்றும் கல்பாக்கம் அணுமின் நிலையம் ஆகிய பொது நிறுவனங்களில் பணிபுரியும் ஒப்பந்த தொழிலாளர்களின் நலனுக்காக பதிவு செய்யப்பட்டவை ஆகும். மீதமுள்ள 24 சங்கங்கள் அமைப்புசாரா துறையில் பணிபுரியும் தொழில் நுட்பம் மற்றும் பகுதி தொழில் நுட்பம் உடைய தச்சர், பிளம்பர், மின் கம்பியர் ஆகியோர் நலனுக்காக அமைக்கப்பட்டவை. 2006-07-ஆம் ஆண்டு பகுதி-2 திட்டம் மற்றும் சட்டமன்றத்தில் 2007-08-ஆம் ஆண்டின் அறிவிப்புகளின் அடிப்படையில் துவக்கப்பட்ட

20 ஒப்பந்த தொழிலாளர் சேவை தொழிற்கூட்டுறவுச் சங்கங்களுக்கு சங்கம் ஒன்றுக்கு ரூ.1.00 இலட்சம் வீதம் ரூ. 20.00 இலட்சம் அரசு பங்கு மூலதனமாக வழங்கியுள்ளது.

### 13.9. சென்னை தொழிற்கூட்டுறவு பகுப்பாய்வுக் கூடம் (மைக்கால்), சென்னை

சென்னை தொழிற்கூட்டுறவு பகுப்பாய்வுக் கூடம் (மைக்கால்), மருந்துகள் உற்பத்தி செய்யும் உறுப்பினர் அலகுகளுக்கு அவர்கள் தயாரிக்கும் மருந்துகளின் மாதிரிகள் மற்றும் மருந்துகளுக்கான மூலப் பொருட்களை பரிசோதித்து நிர்ணயிக்கப்பட்ட தரம் உடையதா என்பதற்கு தரச் சான்றிதழ்கள் வழங்கி வருகிறது. இச்சங்கம் 2007-08ஆம் ஆண்டில் ரூ.43.75 இலட்சம் சேவை கட்டணம் ஈட்டியுள்ளது.

### 13.10. இருளர், பாம்பு பிடிப்போர் தொழிற்கூட்டுறவுச்சங்கம்

இச்சங்கம் 1979ம் ஆண்டு 345 உறுப்பினர்களுடன் ரூ.11.03 இலட்சம் பங்கு மூலதனத்துடன் ஆரம்பிக்கப்பட்டது. தற்போது 232 உறுப்பினர்கள் பாம்பு பிடிக்கும் தொழிலில் ஈடுபட்டுள்ளனர். 2007-08ம் ஆண்டில் இச்சங்கம் ரூ.135.38 இலட்சம் விற்பனையில் ரூ.55.84 இலட்சம் இலாபம் ஈட்டியுள்ளது.

### 13.11. இதர தொழிற்கூட்டுறவுச் சங்கங்கள்

இதர பல்வேறு வணிகங்களில் ஈடுபட்டுள்ள 168 பதிவு செய்யப்பட்ட பல்வேறு தொழிற்கூட்டுறவுச் சங்கங்கள் இத்துறையில் செயல்படுகின்றன. இவற்றுள் ஆட்டோ மற்றும் டாக்ஸி ஓட்டுநர் கூட்டுறவுச் சங்கங்கள், அச்சக கூட்டுறவுச் சங்கங்கள், தையற் கூட்டுறவுச் சங்கங்கள், பொறியியல் கூட்டுறவுச் சங்கங்கள், நிலக்கரி வினியோக சேவை கூட்டுறவுச் சங்கங்கள், தோல் பதனிடுவோர் சேவை கூட்டுறவுச் சங்கங்கள் மற்றும் சிறப்பு முறை செயல்பாட்டு கூட்டுறவுச் சங்கங்கள் முதலியன குறிப்பிடத் தகுந்தவையாகும்.

### தமிழ் நாடு சிறு தொழில் வளர்ச்சி நிறுவனம்

தமிழ் நாட்டில் சிறு மற்றும் குறுந்தொழில்களை வளர்க்கும் நோக்கத்துடன் தமிழ் நாடு சிறு தொழில் வளர்ச்சி நிறுவனம் 1970 ஆம் ஆண்டு நிறுவப்பட்டது.

### 2. சிட்கோவின் முக்கிய செயல்பாடுகள்

1. தொழிற்பேட்டைகளை நிறுவுதல் 2. மூலப்பொருட்கள் விநியோகித்தல் மற்றும் 3. சந்தைப்படுத்துதலில் உதவியளித்தல் ஆகியவை சிட்கோவின் முக்கிய செயல்பாடுகளாகும்.

### 2.1. தொழிற்பேட்டைகள் அமைத்தல்

சிட்கோவின் முக்கியச் செயல்பாடுகளில் சாலைகள், சாலை விளக்குகள், தண்ணீர் விநியோகம், மழைநீர் வடிகால் வசதி, கால்வாய்கள் ஆகிய அடிப்படைக் கட்டமைப்பு வசதிகளுடன் கூடிய தொழிற்பேட்டைகளை உருவாக்குவதாகும். சிட்கோ நிறுவனம் தொழிற்பேட்டைகளில் மனைகளை மேம்படுத்துவதுடன் பல்வேறு அளவுகளில் தொழிற்கூடங்களை அவற்றை தவணை முறையிலும், முழுப்பணம் செலுத்தி ஒட்டுமொத்த விற்பனை என்ற முறையிலும் ஒதுக்கீடு செய்கிறது. இந்நிறுவனம் 43 தொழிற்பேட்டைகளை உருவாக்கி உள்ளது. அரசின் 35 தொழிற்பேட்டைகளை முகமை அடிப்படையில் பராமரித்து வருகிறது.

## 2.2. மனைகள் மற்றும் தொழிற்கூடங்கள் விற்பனை

2007-08ஆம் ஆண்டில் சிட்கோ நிறுவனம் 262 மனைகள் மற்றும் 15 தொழிற்கூடங்களை விற்பனை செய்துள்ளது. 2008-09 ஆம் ஆண்டில் சிட்கோ நிறுவனம் 746 மனைகளை பல தொழிற்பேட்டைகளில் மேம்படுத்தவும் 856 மேம்படுத்தப்பட்ட தொழில் மனைகளை விற்பனை செய்யவும் திட்டமிட்டுள்ளது.

## 3.0 தொழிற்பேட்டைகளின் உட்கட்டமைப்பு வசதிகளை மேம்படுத்தல் மற்றும் வலுப்படுத்துதல்

மைய அரசு நிதி உதவி, தமிழக அரசு உதவி மற்றும் தனது சொந்த நிதியைக் கொண்டு இந்நிறுவனம் தற்போதுள்ள தொழிற்பேட்டைகளின் உள்ள உட்கட்டமைப்பு வசதிகளை வலுப்படுத்த நடவடிக்கை மேற்கொண்டுள்ளது.

2008-09ம் ஆண்டில் கீழ்க்காணும் 19 தொழிற்பேட்டைகளை மேம்படுத்த சிட்கோ திட்டமிட்டுள்ளது

- |  |  |
|--|--|
| 1. கோவில்பட்டி, தூத்துக்குடி மாவட்டம்      | 2. விச்சூர், திருவள்ளூர் மாவட்டம்        |
| 3. திருவெறும்பூர், திருச்சி மாவட்டம்       | 4. ஆலத்தூர், காஞ்சிபுரம் மாவட்டம்        |
| 5. மேட்டூர், சேலம் மாவட்டம்                | 6. கணபதிபாளையம், கோயம்புத்தூர் மாவட்டம்  |
| 7. கும்பகோணம், தஞ்சாவூர் மாவட்டம்          | 8. உதகமண்டலம், நீலகிரி மாவட்டம்          |
| 9. காரைக்குடி, சிவகங்கை மாவட்டம்           | 10. முகுந்தராயபுரம், வேலூர் மாவட்டம்     |
| 11. சிவகங்கை சிவகங்கை மாவட்டம்             | 12. ஆத்தூர், கரூர் மாவட்டம்              |
| 13. கும்மிடிப்பூண்டி, திருவள்ளூர் மாவட்டம் | 14. ஆண்டிப்பட்டி, தேனி மாவட்டம்          |
| 15. காக்களூர், திருவள்ளூர் மாவட்டம்        | 16. வத்தலகுண்டு, மதுரை மாவட்டம்          |
| 17. ஆர்.கே.பேட், திருவள்ளூர் மாவட்டம்      | 18. மார்த்தாண்டம், கன்னியாகுமரி மாவட்டம் |
| 19. குடிமங்கலம், கோயம்புத்தூர் மாவட்டம்    |  |

## 3.1 குறு, சிறு நிறுவனங்கள் – குழும வளர்ச்சித் திட்டம் (பழைய ஒருங்கிணைந்த உட்கட்டமைப்பு மேம்பாட்டுத் திட்டம் )

3.1.1. வேலூர் மாவட்டத்திலுள்ள முகுந்தராயபுரம் தொழிற்பேட்டையை மேம்படுத்துவதற்கு மத்திய அரசிடம் ஒப்பளிப்பு பெறுவதற்கான திட்ட முன் மொழிவுகள் அனுப்பப்பட்டுள்ளன.

3.1.2. மேலும், காஞ்சிபுரம் மாவட்டத்தில் ஆலத்தூர், திருவள்ளூர் மாவட்டத்தில் கும்மிடிப்பூண்டி, சேலம் மாவட்டத்தில் மேட்டூர், திருச்சி மாவட்டத்தில் திருவெறும்பூர், தூத்துக்குடி மாவட்டத்தில் கோவில்பட்டி ஆகிய ஊர்களில் அமைந்துள்ள ஐந்து தொழிற்பேட்டைகளை ஒருங்கிணைந்த உட்கட்டமைப்பு வளர்ச்சி திட்டத்தின் கீழ் ரூ.816.00 லட்சம் திட்ட மதிப்பீட்டில் மேம்படுத்துவதற்கான திட்ட முன்மொழிவுகள் 2008-09 ஆம் ஆண்டில் மைய அரசிற்கு அனுப்பப்படவுள்ளன.

3.1.3. கிண்டி தொழிற்பேட்டையில் சுமார் ரூ.2225.70 லட்சம் மதிப்பில் உட்கட்டமைப்பு மேம்பாடுகளுக்காக கிண்டி தொழிற்பேட்டை உட்கட்டமைப்பு மேம்பாட்டு நிறுவனம் (M/s.GIEIUC) என்ற சிறப்பு நோக்க நிறுவனம் உருவாக்கப்பட்டு அதன் மூலம் பணிகள் மேற்கொள்ளப்பட்டு

வருகின்றன. கிண்டி தொழிற்பேட்டையில் நடைபெற்று வரும் மேம்பாட்டுப் பணிகள் செப்டம்பர் 2008க்குள் முடிவடையும்.

**3.1.4.** மாநில அரசு உதவியுடன் மதுரை மாவட்டம் கப்பலூரில் இரண்டாவது கட்டப் பணிகள், விருதுநகர் மற்றும் கோவை மாவட்டம் குறிச்சி ஆகிய இடங்களில் உள்ள தொழிற்பேட்டைகளில் உட்கட்டமைப்பு வசதிகளை மேம்படுத்துவதற்கு மைய அரசு ஒப்பளிப்பு செய்துள்ளது. இத்திட்டத்திற்கு மாநில அரசு இணை மானியமாக ரூ.149.83 லட்சம் வழங்கியுள்ளது. மேம்பாட்டுப் பணிகள் பல்வேறு செயல்பாட்டு நிலைகளில் உள்ளன.

### **3.2. மத்திய அரசின் கூடுதல் உதவித் திட்டம்**

மத்திய அரசின் கூடுதல் உதவித் திட்டத்தின் கீழ் பேட்டை - திருநெல்வேலி மாவட்டம், ராணிப்பேட்டை - வேலூர் மாவட்டம் ஆகிய தொழிற்பேட்டைகளில் உட்கட்டமைப்பினை மேம்படுத்த நடவடிக்கை எடுக்கப்பட்டுள்ளது. ராணிப்பேட்டை மற்றும் பேட்டை தொழிற்பேட்டைகளில் மேம்பாட்டுப் பணிகள் தொடங்கப்பட்டு நடவடிக்கையில் உள்ளன. கப்பலூர் தொழிற்பேட்டையில் முதல் கட்ட மேம்பாட்டுப் பணிகள் தொடங்கப்பட்டு செப்டம்பர் 2008க்குள் முடிக்கப்படும்.

### **3.3. தொழில் கட்டமைப்பு மேம்பாட்டுத் திட்டம்**

இத்திட்டத்தின் கீழ் அம்பத்தூர், திருமுடிவாக்கம் மற்றும் திருமழிசை தொழிற்பேட்டைகளின் உட்கட்டமைப்பு பணிகள் சுமார் ரூ.61.10 கோடி திருத்திய திட்ட மதிப்பீட்டில் மேம்படுத்தப்பட்டு வருகிறது. இத்திட்ட மேம்பாட்டுப் பணிகள், சென்னை வாகன உதிரி பாகங்கள் கட்டமைப்பு மேம்படுத்தும் நிறுவனம் என்ற பெயரில் ஒரு சிறப்பு நோக்க நிறுவனத்தால் செயல்படுத்தப்பட்டு அனைத்துப் பணிகளும் ஜூன் 2008ல் முடிவடையும்.

### **3.4. மாநில அரசு உதவியுடன் செயல்படுத்தப்படவுள்ள பணிகள்**

தர்மபுரி, தேனி மற்றும் அரியமங்கலம் (திருச்சி) ஆகிய இடங்களில் உள்ள சிட்கோ தொழிற்பேட்டைகளின் மேம்பாட்டிற்கான பகுதித் தொகையாக ரூபாய் 25 லட்சம் 2007-08 ஆம் ஆண்டில் மானியமாக அரசு வழங்கியுள்ளது. மேலே குறிப்பிடப்பட்ட தொழிற்பேட்டைகளின் மேம்பாட்டுப் பணிகள் ரூ.114.00 லட்சம் திட்ட மதிப்பீட்டில் மேற்கொள்ளப்பட்டு அனைத்துப் பணிகளும் விரைவில் முடிவடையும்.

### **3.5. சிட்கோவின் சொந்த நிதி ஆதாரத்தில் மேற்கொள்ளப்படும் பணிகள்**

சிட்கோ கீழே குறிப்பிடப்பட்ட தொழிற்பேட்டைகளை ரூ.151.00 லட்சம் திட்ட மதிப்பீட்டில் மேம்படுத்த நடவடிக்கை எடுத்து வருகிறது.

1. காட்பாடி, வேலூர் மாவட்டம்
2. திருவண்ணாமலை
3. கடலூர்
4. பிள்ளையார்பட்டி, தஞ்சாவூர் மாவட்டம்
5. மாத்தூர், புதுக்கோட்டை மாவட்டம்

6. கோணம், கன்னியாகுமரி மாவட்டம் மற்றும்

7. வடலூர், கடலூர் மாவட்டம்

இத்தொழிற்பேட்டைகளில் மேம்பாட்டுப்பணிகள் நடைபெற்று வருகின்றன. இப்பணிகள் விரைவில் முடிவடையும்.

#### 4. புதிய தொழிற்பேட்டைகள்

4.1. 2006-07 ஆம் ஆண்டில் சிட்கோ நிறுவனம் திருச்சி மாவட்டத்தில் வாழ்வந்தான்கோட்டையில் ரூ.113.50 லட்சம் திட்டச் செலவில் 83.55 ஏக்கர் நிலப்பரப்பில் இரண்டாவது கட்டமாக புதிய தொழிற்பேட்டை அமைப்பதற்கு வளர்ச்சிப் பணிகள் மேற் கொண்டது. அந்தப் பணிகள் டிசம்பர் 2007ல் முடிவடைந்துவிட்டது.

4.1.2. மதுரை மாவட்டத்தில் கப்பலூரில் பெண்களுக்கான தொழிற்பூங்கா, நாகப்பட்டினம் மாவட்டத்தில் மயிலாடுதுறை மற்றும் வேலூர் மாவட்டத்தில் விண்ணமங்கலம் ஆகிய இடங்களில் தொழில் நுட்ப பூங்காக்கள் அமைக்க வளர்ச்சிப் பணிகள் சம்பந்தப்பட்ட தொழிற்பேட்டைகளில் மேற்கொள்ளப்பட்டுள்ளன. அப்பணிகள் 2008 அக்டோபர் மாதம் முடிவடையும்.

4.1.3. தேனியில் தொழில் நுட்பப் பூங்கா அமைப்பதற்காக, அரசுப் புறம்போக்கு நிலம் இல்லாததால் நிலம் கையகப்படுத்தும் பணி மேற்கொள்ளப்படவுள்ளது.

5.1. 2007-08 ஆம் ஆண்டில் கீழ்க்காணும் இடங்களில் புதிய தொழிற்பேட்டைகளை இந்நிறுவனம் அமைக்க நடவடிக்கை மேற்கொள்ளப்பட்டது.

5.1.1. கிருஷ்ணகிரி மாவட்டத்தில் உள்ள போளூப்பள்ளி, பெரம்பலூர் மாவட்டத்தில் உள்ள எலம்பலூர், கிருஷ்ணகிரி மாவட்டம் பர்கூர், திருவள்ளூர் மாவட்டம் காக்களூர் மற்றும் விழுப்புரம் மாவட்டம் ஆசனூர் ஆகியவற்றில் இரண்டாம் கட்ட பணிகள் நடைபெற்றுவருகின்றன.

5.1.2. திருவாரூர் மாவட்டம், வைப்பூரில் தனியார் மற்றும் அரசிற்கு சொந்தமான 65.22 ஏக்கர் நிலங்கள் தொழிற்பேட்டை அமைப்பதற்குத் தெரிவு செய்யப்பட்டுள்ளது. இந்த நிலங்களை கையகப்படுத்தும் பணி மேற்கொள்ளப்பட்டு வருகின்றது. தற்பொழுது தெரிவு செய்யப்பட்டுள்ள நிலத்தில் ரூ.370.00 லட்சம் திட்ட மதிப்பீட்டில் வளர்ச்சிப் பணிகள் மேற்கொள்ளப்படும். இந்த நிலங்கள் சிட்கோ வசம் பெறப்பட்டவுடன் வளர்ச்சிப் பணிகள் மேற்கொள்ளப்படும்.

5.1.3 எனவே 2006-07 மற்றும் 2007-08 ஆண்டுகளில், சிட்கோ 8 புதிய தொழிற்பேட்டைகளை அமைப்பதற்கான நடவடிக்கைகள் எடுக்கப்பட்டுள்ளது..

5.1.4 மேலும் 2008-09ஆம்ஆண்டில் கீழ்க்கண்ட இடங்களில் புதிய தொழிற்பேட்டைகள் தொடங்க சிட்கோ நடவடிக்கை எடுத்து முடிக்கப்படும் :-

திருச்சி மாவட்டத்தில் வாழ்வந்தான்கோட்டை கட்டம் III மற்றும் கும்பக்குடி, தருமபுரி மாவட்டம் – கடகத்தூர், திருவாரூர் மாவட்டம் – வைப்பூர், காஞ்சிபுரம் மாவட்டம் – தண்டரை, திருவண்ணாமலை மாவட்டத்தில் திருவண்ணாமலை மற்றும் போளூர் அருகே முனியுந்தாங்கல், சேலம் மாவட்டம் – சங்ககிரி, ஈரோடு மாவட்டத்தில் – மொடக்குறிச்சி அருகே நஞ்சை ஊத்துக்குளி, மற்றும் வடமுகம் காங்கேயம் பாளையம் மதுரை மாவட்டம் – சேடப்பட்டி, புதுக்கோட்டை மாவட்டம் – புதுக்கோட்டை,

திருநெல்வேலி மாவட்டம் – வள்ளியூர் கட்டம் II, வேலூர் மாவட்டம் – அரக்கோணம் கட்டம் II , கோவை மாவட்டம் திருப்பூர் அருகே கண்டியம் கோயில்.

இவ்வாறாக சிட்கோ 23 புதிய தொழிற்பேட்டைகளை நிறுவ உள்ளது.

## 6. அடுக்குமாடித் தொழிற் கூடங்கள்

2007-08 ஆம் ஆண்டில் அறிவிப்பின்படி அடுக்குமாடித் தொழிற் கூடங்களை கீழ்க் காணும் இடங்களில் அமைத்து குறுந்தொழில் நிறுவனங்களுக்கு ஒதுக்கீடு செய்வதற்கு நடவடிக்கை எடுக்கப்பட்டு வருகிறது.

1. கிண்டி, சென்னை மாவட்டம்
2. திருமழிசை, திருவள்ளூர் மாவட்டம்
3. மாதவரம், திருவள்ளூர் மாவட்டம் மற்றும்
4. பெருங்குடி, காஞ்சிபுரம் மாவட்டம்

2008-09 ஆம் ஆண்டில் கிண்டி தொழிற்பேட்டையில் 1.91 ஏக்கர் நிலப் பகுதியில் 1,65,765 சதுர அடி கட்டிட பரப்பளவில் ரூ.20.00 கோடி மதிப்பீட்டில் அடுக்குமாடித் தொழிற் கூடங்கள் கட்ட உத்தேசிக்கப்பட்டுள்ளது. இந்த அடுக்குமாடி தொழிற் கூடங்கள் திறந்த வெளித் தரைப் பகுதியுடன் நான்கு மாடிகளைக் கொண்டதாகவும், நில அமைப்பு 49.78 விழுக்காடு மற்றும் தரைதளக் குறியீடு-2 (எப்எஸ்ஐ) என்ற குறியீட்டினைக் கொண்டதாகக் கட்டப்படும். ஒவ்வொரு தளத்திலும் இரண்டு வகை மாதிரிகளாக 463 சதுர அடி அளவில் (28 எண்ணிக்கை) மற்றும் 663 சதுர அடியில் (20 எண்ணிக்கை) கட்ட உத்தேசிக்கப்பட்டுள்ளது.

## 7. மூலப் பொருட்கள் விநியோகம்:-

நியாய விலையின் அடிப்படையில் மூலப்பொருட்களைத் தன்னுடைய 17 கிடங்குகளிலிருந்து சிறுதொழில் நிறுவனங்களுக்கு வழங்குவது சிட்கோவின் முதன்மை பணிகளில் ஒன்றாகும்.

சிட்கோவின் டிப்போக்கள் மூலம் கீழ்க்கண்ட மூலப்பொருட்கள் கையாளப்படுகின்றன:-

- 1.இரும்பு மற்றும் எஃகு
- 2.மெழுகு
- 3.பொட்டாசியம் குளோரேட் மற்றும்
- 4.காகிதம்

2007-08 ஆண்டிற்கு நிர்ணயிக்கப்பட்ட இலக்கு சாதனை மற்றும் 2008-09 ஆம் ஆண்டிற்கான இலக்கு விபரம் பின்வருமாறு:-

(மெட்ரிக் டன்களில்)

வ. எண்	விவரங்கள்	2007-08 ஆம் ஆண்டிற்கான இலக்கு	2007-08ல் அடைந்த சாதனை	2008-09 ஆண்டிற்கான நிர்ணயித்த இலக்கு
1	இரும்பு மற்றும் எஃகு	10000	12607.100	12750
2	மெழுகு	1500	1786.350	1600
3	பொட்டாசியம் குளோரேட்	60	29.600	60
4	காகிதம்	2000	2241.640	2350

### 8. விற்பனை உதவித் திட்டம்:-

மாநில அரசுத் துறைகள் மூலம் கேட்கப்படும் ஒப்பந்தப்புள்ளிகளில் சிட்கோவிடம் பதிவு செய்துள்ள குறு, சிறு மற்றும் நடுத்தரத் தொழில் நிறுவனங்கள் நடத்துவோரின் சார்பாக சிட்கோ நிறுவனம் கலந்து கொண்டு, கொள்முதல் ஆணைகளை பெற்று அவற்றை குறு, சிறு மற்றும் நடுத்தரத் தொழில் நிறுவனங்களுக்கு பகிர்ந்து அளித்து செயல்படுத்த உதவுகிறது.

2007-08ஆம் ஆண்டில் சிட்கோ நிறுவனம் ரூ.116 லட்சத்திற்கு கொள் முதல் ஆணைகள் பெற்று நிறைவேற்றி உள்ளது. மேலும் 2008-09 ஆம் ஆண்டில், ரூ.110 லட்சம் வரை கொள்முதல் ஆணை பெறுவதற்கு இலக்கு நிர்ணயித்துள்ளது. இந்நிறுவனம் 2007-08ஆம் ஆண்டிற்கு ரூ.575.14 இலட்சம் (தணிக்கைக்கு முன்) இலாபம் ஈட்டியுள்ளது.

### தமிழ்நாடு சிறுதொழில் நிறுவனம் (டான்சி)

தமிழ்நாடு சிறுதொழில் நிறுவனம் (டான்சி) இம்மாநிலத்தில் தொழில் வளர்ச்சி மிகவும் குறைவாக இருந்த ஆரம்ப திட்ட காலங்களில் , தொழில் வணிகத் துறையினால் மாநிலம் முழுவதும் நிறுவப்பட்ட 64 சிறுதொழில் கூடங்களை தொகுத்து 1965 ஆம் ஆண்டு, உருவாக்கப்பட்டது. டான்சி நிறுவனம், இரும்பு மற்றும் மர அறைகலன்கள், வார்ப்பு, இயந்திர கருவிகள், வார்ப்படங்கள், முலாம் பூசப்பட்ட கம்பிகள், மின்சார கருவிகள், இயந்திர உற்பத்தி மற்றும் கருவிகள் உற்பத்தி அலகுகள் கனரக தளவாடங்கள், முலாம் பூசுதல், இலகுரக பொறியியல் கருவிகள் தயாரிக்கும் அலகுகளை கொண்டுள்ளது.

தனியார் தொழில் முனைவோர் பல தொழில் நிறுவனங்களை ஆரம்பித்ததால் டான்சி நிறுவனம் இப்பிரிவுகளில் தன்னுடைய தொழில் நடவடிக்கைகளை குறைத்துக்கொண்டது. தற்போது 23 உற்பத்தி அலகுகளும் 11 செயல் பிரிவுகளும் செயல்பட்டு வருகின்றன. மேலும் சென்னை மற்றும் திருச்சிராப்பள்ளி ஆகிய இரு இடங்களில் விற்பனை நிலையங்கள், டான்சியின் உற்பத்திப் பொருட்களை விளம்பரம் செய்யவும் விற்பனை செய்யவும் உதவுகின்றன.

முலாம் பூசப்பட்ட மின்கடத்தி கோபுரங்கள், நுண்அலை கோபுரங்கள், கனரக தளவாடங்கள் ஆழ்குழாய் கைப்பம்புகள், தரமான மரம் மற்றும் இரும்பு அறைகலன்கள் உற்பத்தி செய்வதில் டான்சி நிறுவனம் மிகவும் திறமை வாய்ந்ததாகும். சர்வசிக்கா அபியான் திட்டம் மற்றும் கரும்பலகை திட்டம் ஆகியவற்றிற்கு தேவைப்படும் பொருட்கள் வறட்சி காலத்தில் குடிநீர் பம்புகள் அமைத்தல் மற்றும் பம்புகளுக்கான உதிரி பாகங்கள் மாநிலம் முழுவதும் தயாரித்து விநியோகித்தல் ஆகிய பணிகளை டான்சி செயல்படுத்தி வருகிறது. இந்நிறுவனம் இந்திய விண்வெளி ஆராய்ச்சி மையம் பாரத மிகு மின் மையம் மற்றும் இந்துஸ்தான் ஏரோனாட்டிக்ஸ் லிமிடெட் ஆகியவற்றிற்கு தேவையான நுணுக்கமான உதிரி பாகங்களை வழங்கும் நிறுவனமாகவும் விளங்குகிறது.

இக்கழகம் 2007-08ம் ஆண்டில் நபார்டு வங்கி நிதியுதவியுடன் பள்ளிகளுக்கு அறைகலன்கள் (Benches and Desks) வழங்குவதற்காக ரூ.69.08 கோடி மதிப்பிலான பணி ஆணையினை பெற்று ரூ.65 கோடி மதிப்பிற்கான அறைகலன்களை வழங்கியுள்ளது. மீதமுள்ள பணி விரைவில் முடிக்கப்படும்.

டான்சியின் இரு ஆழ் குழாய் பம்பு அலகுகள் மற்றும் வேலூர், பழனி, இராஜபாளையத்திலுள்ள அறைகலன்கள் மற்றும் டான்சி துணை நிறுவனமான தமிழ்நாடு வர்ணம் மற்றும் உபபொருட்கள் லிமிடெட் (டாப்பாப்) தயாரிப்பு நிறுவனங்கள் ISO. 9001-2000 தரச் சான்றிதழ் பெற்றுள்ளன.

டான்சி நிறுவனத்தின் கடந்த 5 ஆண்டுகளுக்கான செயல்பாட்டு விவரம் கீழே கொடுக்கப்பட்டுள்ளது:-

(ரூ. இலட்சத்தில்)

விவரங்கள்	2003- 2004	2004- 2005	2005- 2006	2006- 2007	2007- 2008
விற்பனை	4978	5421	6180	5767	11423
உற்பத்தி	5119	5375	6040	6083	11300
இலாபம்(+) / நட்டம்(-)	(-) 90.07	(+) 9.74	(+) 52.21	(+) 95.94	(+) 695.90

பொங்கலூர் நா.பழனிசாமி  
அமைச்சர் ஊரகத் தொழில் துறை

**குறு, சிறு மற்றும் நடுத்தரத் தொழில் நிறுவனங்கள் துறை  
வரவு செலவுத் திட்ட மதிப்பீடு  
கோரிக்கை எண்.44**

(ரூபாய் ஆயிரங்களில்)

கணக்குத் தலைப்பு	2007-08 ஆம் ஆண்டிற்கான திருத்திய வரவு செலவுத் திட்ட மதிப்பீடு	2007-08 ஆம் ஆண்டிற்கான திருத்திய மதிப்பீடு	2008-09 ஆம் ஆண்டிற்கான வரவு செலவுத் திட்ட மதிப்பீடு
2851 கிராமத் தொழில்களும் சிறு தொழில்களும்	559771	536333	772222
2852 தொழில்கள்	50041	32372	42133
3451 தலைமைச் செயலகம் பொருளாதாரப் பணிகள்	21480	18375	26051
4425 கூட்டுறவு குறித்த மூலதனச் செலவு	2817	2817	1974
4551 மலைப் பகுதிகள் குறித்த மூலதனச் செலவு	1	375	1
4851 கிராமத் தொழில்கள் சிறு தொழில்கள் குறித்த மூலதனச் செலவு	753	18679	6003
6851 கிராமத் தொழில்கள் சிறுதொழில்களுக்கான கடன்கள்	0	982	0
<b>மொத்தம்</b>	<b>634863</b>	<b>609933</b>	<b>848384</b>

**பொங்கலுார் நா.பழனிசாமி  
அமைச்சர் ஊரகத் தொழில் துறை**